




Ketabton.com

انديال خوشال

ليکوال

محمد اسماعيل يون

۱۳۸۷ل کال

بسم الله الرحمن الرحيم

د کتاب خانگړنې

انديال خوشال	نوم:
محمد اسمعيل يون	ليکوال:
يون کلتوري يون	خپرنډوی:
۱۳۸۰ل	ليککال:
۱۳۸۷ل	چاپکال:
۱۰۰۰ ټوکه	چاپشمېر:
	د ليکوال
(۲۱)	پرله پسې نومره:
	د خپرنډوی
(۲۱)	پرله پسې نومره:
ضيا الرحمن ضيا	کمپوزر:

نيوليک

سرليک	مخ
سريزه.....	الف.....
لومړۍ خپرکۍ	
د خوشال بابا پېژندگلوي.....	۱.....
دويم خپرکۍ	
د خوشال بابا اثار.....	۳۷.....
الف- منظوم اثار.....	۳۹.....
ب- منشور اثار.....	۴۷.....
درېيم خپرکۍ	
د خوشال د اند ځينې خواوې.....	۵۱.....
۱- صوفي خوشال.....	۵۱.....
۲- شاعر خوشال.....	۵۸.....
۳- فلسفي خوشال.....	۶۴.....
۴- کره کتونکۍ خوشال.....	۶۸.....
۵- ټولنپوه خوشال.....	۸۹.....
۶- رنځپوه (طبيب) خوشال.....	۹۵.....
۷- سياستپوه خوشال.....	۱۰۳.....
۸- ليکگر (خطاط) خوشال.....	۱۱۱.....
څلورم خپرکۍ	
پر خوشال بابا ځانگړي ليکل شوي کتابونه.....	۱۱۵.....
پايله.....	۱۲۹.....
اخځليک.....	۱۳۰.....
د محمد اسمعيل يون لنډه پېژندنه	۱۳۱

سريزه

له ۱۳۷۱ څخه تر ۱۳۸۰ ل کال پورې په کابل پوهنتون،
 پښتو خانگه کې پر تدریسي چارو بوخت وم، په څو
 سمسترونو کې د خوشال پېژندنې مضمون د تدریس چارې
 ماته راسپارل شوې وې، خو د یادو کلونو په ترڅ کې دا
 مضمون چې په دوو سمسترونو کې تدریسېده، په متواتر
 ډول ماته نه و راسپارل شوی، نو ځکه خو د یو منظم
 تدریسي کتاب د لیکلو چارې برابرې نه شوې. ما د تدریس
 پر مهال اکثره د خوشال بابا په اړه له متفرقه اثارو، د بابا له
 خپلو اثارو او د نورو استادانو له هغو لکچرونو څخه
 ګټه اخیسته، چې تردې دمخه لیکل شوي وو او دا مهال
 زموږ په واک کې وو. یاد کلونه هغه مهال و، چې د بېلابېلو
 جگړو او نورو ډول ډول بندیزونو له امله پوهنتون لکه چې
 پخوا و او یا اوس دی، هسې او داسې نه و، نږدې څلور نیم
 کلونه پوهنتون په مهاجرت او نږدې نور پنځه کلونه یې په
 بندیزونو کې تېر کړل. خو هغه وخت، کله چې هم د تدریس
 زمینه برابره شوې، له ماسره د خپل هر تدریسي مضمون
 لپاره د یوه تدریسي اثر د رامنځته کېدو هیله پیاوړې شوې

ده، د خوشال پېژندنې مضمون د تدريس پر مهال ماته دا
 څرگنده شوه چې محصلين د خوشال د ژوندانه او مبارزو
 ترڅنگ د هغه فكري نړۍ ليد ته هم زيات لېوال دي. د
 ۱۳۷۹ل کال په لومړيو کې ما د خپلې علمي ترفيع (پوهنملۍ
 علمي رتبې) لپاره د (خوشال اندو ژوند ته يوه لنډه کتنه)
 تر عنوان لاندې موضوع ثبت کړه. د پوهنتوني ترفيعاتو له
 قانون سره سم د يو کال په موده کې بايد د ترفيع اثر بشپړ
 شي. د هغه وخت د حالاتو، ستونزو، بوختياوو او
 تنگسياوو په پام کې نيولو سره مې کله کله د ترفيع پر دې
 ټاکلې موضوع هم کار کاوه، نو کله چې د ترفيع ټاکلې وخت
 راوړسېد، دا اثر هم د ترفيعاتو له غوښتنو سره سم بشپړ
 شو. د علمي ترفيع په توگه ددې اثر د ټاکنې پر مهال، زما
 هدف دا و چې دا اثر تر ترفيع وروسته د يوه تدريسي او يا
 هم د يوه مرستندوي تدريسي اثر په توگه محصلينو ته
 وړاندې کړم، د تدريس په بهير کې ددې اثر اډانه او
 منځپانگه ورو ورو پسې بډايه او بيا به يې وروسته د يوه
 مناسب تدريسي کتاب په توگه چاپ کړم، خو د تېرو کلونو
 په بهير کې ماته د گڼو نورو عواملو او بوختياوو له امله

ددې زمينه برابره نه شوه، چې يا پردې اثر نور کار وکړم او نه هم د تدريس په بهير کې ماته د خوشال پېژندنې مضمون را په برخه شي، چې په عملي ډگر کې ددې اثر نيمگړتيا پوره او کره کړم او د بشپړتيا لپاره يې کار وکړم، نو په دې خاطر نږدې اته کلونه دا اثر همداسې پاتې شو. اوس ځينې هغه ناچاپ کتابونه چې ما په دې اثر کې معرفي کړي و، چاپ شوي هم دي، لکه د سرمحقق عبدالله بختاني خدمتگار (خوشال خان خټک او څو نور فرهنگيالي خټک) او د مېرمن خديجه فيروزالدين (د خوشال ژوند او مبارزه)، سربېره پردې سرمحقق زلمی هېوادمل د ((ننگيالي د زمانې)) په نامه يو اثر چې د خوشال پېژندنې په برخه کې يو ډېر پراخ، هراړخيز او شارح اثر گڼل کېږي او تردې دمخه د بابا په اړه نورو اثارو ته يې هم په کې اشاره کړې، ليکلی او چاپ کړی دی. له دې اثر څخه د کابل پوهنتون د ژبو او ادبياتو پوهنځي د ۱۳۸۲ او ۸۷ کلونو د ماسترۍ پروگرام د محصلينو لپاره د خوشال پېژندنې مضمون د يوه تدريسي کتاب په توگه هم گټه پورته کېده. دغه راز په تېرو څو کلونو کې د بابا د فکر او ژوند په اړه نورې په لسگونو ليکنې هم

شوي او د بابا د ژوند د څلورسومې کليزې په وياړ په جرمني کې د افغانستان د کلتوري ودې ټولنې له خوا يو نړيوال سيمينار هم جوړ شوی و او د بابا په اړه ځينې نور اثار هم چاپ شوي دي.

په دې شپو ورځو کې زه غواړم خپلې تېرې ليکنې او کړي کار يو ځل بيا له نظره تېر او ځينې ليکنې چاپ کړم، نو (د خوشال اند و ژوند ته يوه کتنه) اثر مې هم په دې لړ کې، د علمي ترفيع د يوې ټايپي نسخې له مخې کمپوز ته برابر کړ. دا اثر مې په نوې بڼه کمپوز کړ، په متن کې مې ګوتې ونه وهلې او د هغه وخت د شرايطو د يوه محصول اثر په توګه مې هماغسې پرېښود، چاپ مې ورته ځکه مناسب وګاڼه چې د خوشال بابا په باب چې هر څومره اثر وليکل شي بيا به هم کم وي، د خوشال بابا په جامع فکر کې داسې څه شته چې هر څوک ترې خپل خپل تعبير واخلي او يا هم بابا هر چاته د هغه د ذوق مطابق يو فکر ډالۍ کړي. د چاپ بله اړتيا مې دا وګڼله چې لا اوس هم د ژبو او ادبياتو پوهنځيو د پښتو څانګې ليسانس دورې ته د خوشال پېژندنې د يوه بشپړ تدريسي کتاب اړتيا ده، نو که دا اثر لږ تر لږه د يوه

مرستندوی درسي اثر په توگه کار وکړي، زما یو هدف به ترلاسه شوی وي.

د تدریس په بهیر کې کېدی شي دا اثر بشپړ او د محصلینو اړتیا له دې اړخه تر یوه حده پوره کړي. نور نو خوشال داسې یو څوک نه دی چې څوک دې هغه په یو کتابگوټي، کتاب او یا هم څو کتابو، تشریح کړي او د هغه د فکر هر ژور لید ته دې ځان ورسوي، هر چا تر خپلې وسې د بابا اندوژوند ته یوه کتنه کړې، دالړۍ به روانه وي او دا هم د همغو کتنو په لړۍ کې یوه کتنه ده.

((د خوشال بابا اندوژوند ته یوه کتنه)) څخه مې (اندیال خوشال) ته ځکه د اثر نوم وړ بدل کړ چې د اندیال، (مفکر) خوشال د فکر څېړنې ته لا ډېره اړتیا ده.

سره له دې چې د بابا د شخصي، ټولنیز او سیاسي ژوندانه د هر ډگر څېړنه موږ ته د ژوند او روزگار ډېرې تجربې را په برخه کوي او دا برخه نورې نورې څېړنې ته هم اړتیا لري، په تېره بیا دا چې دا تجربې تراوسه پورې راغځېږي او تکرارېږي او موږ باید له هغو څخه پند واخلو، خود بابا فکر داسې دی، چې دومره، بکر، تازه او نایاب دی

چې د زمانې پورې او گردونه يې خلا او ښکلا، موثريت او
جذابيت کمولای نه شي، موږ د بابا له فکر څخه نه يوازې د
افغان ملت د يو معمار او بنسټگر عنصر په توگه کار
اخيستلای شو، بلکې د بابا فکر د بشري نړۍ د سوکالۍ
لپاره داسې يو ځلند مشعل دی چې د نړۍ د هر وگړي ذهن او
فکر روښانولای شي. د بابا په تفکر کې داسې ستر
مضمونونه، رازونه او گنجونه پټ دي چې هغه جغرافيايي
او موسمي بريدونه نه پېژني او ((انسان)) د ((انسان)) په
توگه ورڅخه گټه اخيستلای شي، نو ځکه خوزه د يوه
وړاندیز په توگه ټينگار کوم چې زموږ د انديال (مفکر) بابا
د فکر خزانه بايد لا وپلټل شي او لا وشنل شي.

د همداسې ارمان د پوره کېدو په هيله

پوهندوی محمد اسمعيل يون

ارگ- د جمهوري رياست ودانۍ، کابل- افغانستان

۱۳۸۷ ل کال

لومړۍ خپرکي

د خوشال بابا پېژندگلوي

الف- ژوند: خوشال خان پر (۱۰۲۲) هـ ق کال چې له (۱۲۱۳ میلادي کال) سره سمون خوري، د اکوړي په سرای کې زېږېدلی دی. خپله خوشال خان هم همدا نېټه په خپل یو بیت کې ثبت او د هغې یادون یې کړې دي:

د هجرت زر دوه ویشتن سن و

چې زه راغلم په جهان

خوشال خان د شهباز خان زوی، د یحیی خان لمسی او د ملک اکوړي کړوسی و. خوشال په خپله یوه قصیده کې خپل غور نیکه (ملک اکوړي) پورې خپله پېژندنه داسې کړې ده:

زه خوشال د شهباز خان یم	چې تورزن یم کان په کان
شهباز خان د یحیی خان	چې بل نه و هسې ځوان
یحیی خان د اکوړي و	چې په توره شو (سلطان)
د اکبر پادشاه په دور	شو د خپل ولس تورخان
د هجرت زر دوه ویشتن سن و	چې زه راغلم په جهان
د هغه دور بادشاه و	قدر دان شاه جهان
د پلار ځای و ما را کړ	په ولس شوم حکمران (۱)

(۱)- د خوشال خټک کلیات لومړۍ ټوک، د افغانستان اکاډمۍ ۱۳۵۸ ل کال لېنډۍ، د محمد صدیق روهي له خوا د خوشال خان خټک پېژندگلوي، نهه ویشتم مخ.

خو نسبنامه چې د خوشال بل منشور اثر دی او لومړی ځل افضل خان په تاریخ مرصع کې ځی کړی او بیا په مستقل ډول هم چاپ شوی دی، خوشال خپله پېژندگلوي په ترتیب سره په (شلم) پښت څرښون بابا، ته رسولې ده.

خوشال په نسبنامه کې وايي:

((خوشال خان د شهباز خان، شهباز خان د یحیی خان، یحیی خان د ملک اکوړي، ملک اکوړ د درویش چې مشهور په چنچو دی، چنچو د تمن، تمن د حسن، حسن د شیخ علي، شیخ علي د عطا، عطا د بټي، بټي د انو، انو د برگويټ، برگويټ د تري، تري د تورمان، تورمان د لقمان چې مشهور په خټک دی، لقمان د ککي، ککي د کرلاني، کرلاني زوی د هوني دی او هوني داخل په اولاد د سړبن دی چې اولاد د شرکبون دی.))^(۱)

دا د خوشال د زېږېدو او اصل و نسب په باب په خپله د خوشال څرگندونې وې اوس راځو د خوشال ژوند پېښو ته:

ب- ژوند پېښې: خوشال بابا څو اړخيز شخصيت و؛ هم شاعر و، هم ليکوال، هم تورزن و، هم توريال و، هم سياستپوه و، هم سياستوال، هم ټولنپوه و، هم رنځپوه، هم عالم و، هم مارشال، هم ښکاري و، هم فلسفي، هم ټبرپوه و، هم ملتپال، خو لنډه دا چې هر څه و او ډېر زيات انساني ارزښتونه، صفتونه

^(۱) نسبنامه د خوشال خان خټک او افضل خان، د حبيب الله رفيع سريزه، سمون او سپړنه ۱۳۷۸ کال، ۳-۲۳ مخونه.

او هنرونه په کې راټول شوي وو. خوشال خان د ژوند د هر ډگر د مبارز په توګه په ژوند کې له زیاتو ستونزو، پېښو او کړاوونو سره مخامخ شوی و. دا پېښې اکثره ده په خپله هم په خپلو لیکنو کې ځای کړي او نورو لیکوالو او خوشالپوهانو هم د هغو یادون کړې او هغه یې ثبت کړي دي.

موږ به دلته د همدغو ثبت شویو پېښو لنډیز را واخلو. استاد محمد اصف صمیم په لومړي ګام کې په خپله د خوشال او په دویم ګام کې د ځینو نورو لیکوالو اثار په ډېر دقت څېړلي او د خوشال ژوند پېښې یې ګام پر ګام تعقیب کړي دي. دا پېښې چې د تاریخي تسلسل له مخې څېړل شوي، دلته یې په ترتیب سره وړاندې کوو:

* ۱۰۲۸ ق (۱۲۱۸ ع):

خوشال شپږ کلن و چې په لنډي سیند کې لاهو (ډوب) شو.

* (۱۰۳۰ ق، ۱۲۲۰ ع):

اته کلن و چې له څپر نه پرې کانی راپرېوته او سخت ژوبل شو.

* ۱۰۳۵ ق (۱۲۲۵ ع):

په هغه برید کې له خپل پلار (شهباز) سره ملګری و، چې د باکو خان یوسفزي په مشرۍ پر خټکو و شو.

* ۱۰۴۰ ق (۱۲۳۰ ع):

لومړۍ واده يې له توتيا (د اشرف خان له مور) سره وشو، د واده پر ورځ د سختې تبې له امله خسر کره هم د تگ نه و، ناوې يې نيا (قذيفې ادې) راوسته، د خان دا تبه د ولس ورځې اوږده شوه.

* ۱۰۴۰ ق (۱۲۳۰ ع جون- جولای):

د واده پر ورځ يې د تبې له امله مور ته چا وويل چې پرستن پرې ټينگه کړي چې خولې شي، پرستن يې پرې ټينگه کړه، بنځې پرې کېناستې، ساه يې تنگه شوه، هلاکت ته نږدې شو، بې حاله بې ساه پروت و، ژړا انگولا شوه خو ساه په کې وغورېده.

* ۱۰۴۲ ق (۱۲۳۲ ع):

په شل کلنۍ کې يې په شاعرۍ لاس پورې کړ لومړۍ شعريې دا گڼل کېږي:

عقل سل د مصلحت بندونه جوړ کا
چې د عشق سيلاب پرې راشي واړه نوړ کا

* ۱۰۴۲ ق (۱۲۳۲ ع):

پر عيسی خېلو يې بريد وکړ.

۱۰۴۴ ق رمضان ۹ (۱۲۳۵ ع ۱۷ مارچ):

اشرف خان زوی يې وزېږېد.

* ۱۰۵۰ ربيع الثاني ۱۷ (۱۲۴۰ ع جولای):

په تاراګر کې د شاه جهان د زوی مراد بخش له دولس زریز
لښکر سره ملګری شو او د مغولي حکومت د مخالفو ځواکونو
په ځپلو کې یې لوی لاس و.

* ۱۰۵۰ ق د شوال لومړۍ (۱۲۴۱ ع جنوري):
پلاریې له یوسفزیو سره په جګړه کې سخت ژوبل شو او له
همغه ټپ نه څو ورځې وروسته مړ شو.
خان وایي:

سن د هجر زر پنځوس
چې شهید شه شهباز خان

* ۱۰۵۰ شوال ۵ جمعه (۱۲۴۱ ع جنوري):
خان د خټکو مشر شو.
* ۱۰۵۰ ق، (۱۲۴۰ ع):
له شیخ رحمکار (کاکا صاحب) سره تر ملاقات او دعا
اخیستو وروسته یې لښکر تیار کړ او د یوسفزیو پر سیمه یې
یرغل وکړ او بری یې وګاټه او د خپل پلار تر بدل اخیستو
وروسته بریالی کور ته راستون شو.

* ۱۰۵۰ ق ذیقعد (۱۲۴۱ ع):

پر یوسفزیو باندې تر بري وروسته ورته شاه جهان د یوه فرمان
په ترڅ کې د شهبازخان رسمي او قومي مقام وسپاره.
* ۱۰۵۰ ق محرم شپږمه (۱۲۴۲ ع اپریل ۷):
سعادت خان زوی یې وزېږېد چې خان یې د زوکړې ماده په
(غازي دل) کې رانغښتې ده.
* ۱۰۵۲ ق (۱۲۴۲ ع):
د کواټ د خټکو په شمال کې یې په ((رېسپې)) کې د شاه
جهان له مشر زوی دارالشکوه سره وکتل چې د ایرانيانو د
مقابلي لپاره (کندهار) ته روان و.
* ۱۰۵۲ ق (۱۲۴۲ ع):
د شاه جهان زوی دارالشکوه له ((محال)) نه بې برخې کړ.
* ۱۰۵۳ ربيع الاول یوولسمه (۱۲۴۳ جولای دویمه):
بهرام خان ورکړه وزېږېد، خان یې د زوکړې ماده ((بخت بابا
آمد)) ويلي ده.
* ۱۰۵۵ ق / ذوالحجه / لومړۍ (۱۲۴۵ / جنوري ۲۷):
د شاه جهان د کشر زوی مراد بخش په هغه لښکر کې دویم ځل
ملګری شو چې د بلخ او بدخشان ماموریت ته د تګ په لړ کې
پېښور ته راغی.
* ۱۰۵۵ ق (۱۲۴۵ ع):

پر دغه کال يې دا قصيده وويله:

د ډهلي د بهرښه شان او شوکت و
لور په لوري ښکلي ښکلي عمارت و
که ددې ويلو حال له مانه غواړي
په حساب کې واوره کال د ((قرشت و))
ابتدا ددې بيان په نمازپښين وه
د مابنام په وخت يې شوی نهايت و

* ۱۰۵۵ ق (۱۲۴۵ ع):

لومړی ځل يې د بلخ او بدخشان په مهم د (اصالت خان) تر
مشری لاندې برخه واخيسته.

* (۱۰۵۶ ربيع الثاني ۲۷ (۱۲۴۲ جون):

له خپلو پليو (پياده) لښکريانو سره اصالت خان پنجشېر ته
ورغی.

* ۱۰۵۶ جمادي الاولى ۳ - ۴ (۱۲۴۵ جون وروستی):

تر دغه وخته يې د بهادر خان داودزي او اصالت تر مشرۍ
لاندې په بلخ او بدخشان کې د ستاينې وړ خدمتونه وکړل.

* ۱۰۵۲ جمادي الاولی ۱۵ (۱۲۴۵ جون وروستی):

د بلخ د مهم په لړ کې نهړين (د کندوز په جنوب کې) نه نیلاب
ته لاړ. پر ۱۰۵۲ د افغانستان او تاجکستان پر پوله پرته سیمې
حضرت امام صاحب ته لاړ.

* ۱۰۵۸ ق (۱۲۴۷ ع):

عابد خان ورکړه وزېږېده چې خان يې تاريخ ((عابد خاني زلی
رسيد)) ويلي دی.

* ۱۰۵۹ وری دولسمه (مارچ-اپريل ۱۲۴۸ ع):

دغه قصیده يې وويله:

چې موسم مې د گلونو د گلزار شي
نرم نرم ترشح په مرغزار شي
زراته پنځوس کلونه د هجرت وو
د نورو په دولسم چې دا گفتار شي.

* ۱۰۵۹ صفره وروستی (۱۲۴۸ ع د اپريل دويمه):

له اټک نه پورېوت او د میرزا ابوالحسن (اصف خان) د یوې
بنکلي مانی او باغونو د زړه رابښکونکو منظرو په باب یې یو
اوږد نظم ووايه.

* ۱۰۵۹ ق (۱۲۴۸ع):

شاه جهان د یوسفزیو سردار کې.

* ۱۰۵۹ ق (۱۲۴۸ع):

دارالشکوه ترې منصب او سرداري واخیستل.

* ۱۰۵۹ ق (۱۲۴۸ع):

پر دغه کال چې شاه جهان له ایرانیانو څخه دکندهار د نیولو په
نیت د مهم د انتظام په لړ کې کابل ته، ته او پر اباسین پورېوت،
خان یې هرکلی وکړ او تر (ډکې) پورې ورسره ملگری لاړ بیا
وروسته کابل ته هم ورغی او هملته ورته شاه جهان د یوسفزیو د
ملک انتظام وسپاره.

* ۱۰۶۰ محرم (۱۲۴۹ع):

نظام زوی یې وزېږېده چې خان یې د زوکړې دا تاریخ ووايه:
(نظام کل وجود)).

* ۱۰۶۱ ق د صفرې ۱۳مه (۱۲۵۵ع):

ظفر زوی یې وزېږېد چې خان یې د زوکړې ماده ((کل ریاض))
ویلې ده.

* ۱۰۶۲ ق جمادی الاولی (۱۲۵۲ع):

د خان دوه زامن سکندر خان او کمال خان پر همدغه کال
وزېږېدل.

* ۱۰۲۲ق، (۱۲۵۲ع):

دا نظم يې پر همدغه کال ووايه.

کله ما وته ويل کړې چې خدمت کړه
په خدمت کې دل نشين د شاه جهان شه
حق نا حق خونونه کړه د مسلمانو
په هر شان يې خواروه د دوی حرمان شه.

* ۱۰۲۲ق رجب ۲۴ (۱۲۵۲ع جون جمعه):

د خان مرشد حضرت شيخ رحمکار (کاکا صاحب) د اتياو
کلونو په عمر، د جمعي د خطبې پروخت وفات شو او ما بنام يې
جنازه خاورو ته سپارل کېده، خان يې هم د جنازې د بازو
او چتولو نېکمرغي ترلاسه کړه.

* ۱۰۲۳-۱۰۲۴ق (۱۲۵۲-۱۲۵۴ع):

دغه يو کلنه موده يې له بنگېنو سره په جنگونو تېره شوه.

* ۱۰۲۳ق (۱۲۵۲ع):

د عبدالقادر خان زوکړه چې په خپله، نوم يې د تاريخي مادې
پرځای پرې ايښی دی.

* ۱۰۲۹ ق رمضان ۲۴ (۱۲۵۹ جون):

د اورنگ زېب د دويم ځل تخت گټنې پروخت خان له
دارالشکوه نه د خفگان له امله په پښتونخوا کې د اورنگ زېب
ملا تړ وکړ.

* ۱۰۷۰ ق (۱۲۵۹ ع):

د تيرا په مهم ووت او د اورنگزېب د مخالفو ځواکونو تر ځپلو
وروسته بېرته خپلې سيمې ته راستون شو.

* ۱۰۷۰ ق (۱۲۵۹ ع):

د جلبې پر ميدان يې د دارالشکوه د ملگري باکو خان تر ماتولو
وروسته دا بيتونه وويل:

هر څوک دې خپل يون کا کارغه دی که کوتره
څوک چې خپل هنر بدل کا خپله چار کاندې او تره

* ۱۰۷۰ ق (۱۲۵۹ ع):

د تيرا تر پېښو وروسته يې يوسفزيو ته ماته ورکړه، په دغه
لښکر کې ورسره درې زامن (اشرف خان، بهرام خان او سعادت

خان) هم ملگري وو او اشرف خان په لومړي ځل د پلار تر بولي
(قوماندې) لاندې په جنگ کې برخه واخيسته.

* ۱۰۷۰ رجب ۶ پنځشنبه حمل (۱۲۲۰ع فبروري):

د تيراله مهم نه بريالي راستون شو، په کوات کې ورته د
بنگېنو د مشرانو شېر محمد خان کواتي مور (بي بي دوره) چې د
زوی په غياب کې د قوم مشره وه، مېلمستيا وکړه.

* ۱۰۷۲ ق لړم (۱۲۲۱ اکتوبر نومبر):

خيرabad ته مخامخ يې په اباسين کې بېړۍ د دوو گټو ترمنځ
دوه نيمه شوه، سعادت خان او بهادر خان ورسره وو، يوه تخته
پاتې شوه، تخته او بوښکته پورته خوځوله، د شپې ناوخته پرې
يوه پهره رابرابره شوه او بچ يې کړل.

* ۱۰۷۴ د جمادي الثاني نيمايي جمعه (۱۲۲۵ فبروري):

د پېښور د صوبه دار سيد امير خوافي خان په حکم پېښور ته
راغی، تر دريو ورځو وروسته يې ونيو، پنځسېرۍ بېړۍ يې
ورواچولې او تر دوو مياشتو ايسارولو وروسته يې د روژې په
نيمايي کې ډهلي ته واستاوه.

* ۱۰۷۴ ق جمادي الثاني (۱۲۲۵ فبروري):

دا قصيده يې پر همدغه وخت وويله:

و مغولو ته خبرې په وربوز کړم

سر مي پرېوزه که به سر ورته بيا کوز کړم

* ۱۰۷۴ شعبان (۱۲۲۵ اپریل):

دا قصیده یې ډهلي ته د تگ پر لار وويله:

زمانې له بنو یارانو نه مه جور کړم
خه بلا یې مبتلا په ډېر ضرور کړم
دا بیان مې د غعد په کال ویلی
په شعبان چې د لاهور په سیند عبور کړم.

او دا قصیده یې هم همدا وخت وويله چې مقطع یې ده:

ما خوشال په خوب د احوال لیدلی نه و
چې به دا د غم بیتونه په پنجاب کښم.

* ۱۰۷۴ ق رمضان نیمایي (۱۲۲۵ ع):

په ډیلي کې مغولي دربار ته وروستل شو.

زه هم په وسط د رمضان کوچمال کوچمال
ورغلم دربار ته زر خلور او یا و کال

* ۱۰۷۴ ق شوال (۱۲۲۵ جون):

مغولي دربار ته د پېښور د صوبه دار سيد امير خان هغه ليک
ورغی چې پکې غوښتل شوي وو؛ خوشحال بايد نه په ضمانت
خوشې شي او نه په رعايت، ځکه دده خلاصون گډوډي پيدا
کوي.

* ۱۰۷۴ ق (۱۲۲۵ ع):

بختناک زوی يې وزېږېد.

* ۱۰۷۴ ق ذيقعدة (۱۲۲۵ جولای):

د رنټهبور له کوټ نه يې اگري ته بوتله.

* ۱۰۷۵ ق (۱۲۲۵ ع):

فراقتنامه يې په رنټهبور کې بشپړه کړه:

دوه سوه شل بيتونه دي يوولس بنده بڼه

ما په رنټهبور کې د زړه تاو پرې سړاوه

* ۱۰۷۵ ق (۱۲۲۵ ع):

دا بولله يې پر دغه کال وويله:

يوهسې ستوری و خوت په دا بده زمانه

چې گزي يې د لمبه غوندي تر خوله ځي زبانه

دا کال مې په حساب کې پوره (عين غين هې) و

پخپله به پرې پوه شي چې سړی وي فرزانه.

* ۱۰۷۵ دنوي کال ورځ (۱۲۲۵ ع):

دا بولله يې هم د رنڼه پور د ورځو پيدا واره دی:
هغه خدای چې بندي کړی يې خوشال
هم هغه به يې خلاصی کا په هر حال
زر پنځه اويا کلونه د هجرت وو
په اغاز د نوي کال شو دا مقال

* ۱۰۷۲ ق رمضان / لسمه (۱۲۲۲ اپريل):

اشرف خان ته يې له رنڼه پور نه دا وصيت نامه وليکله:
(اووه پرکه وصيت نامه مؤکده په ډېر تاکيد موشحه په مبالغه
شدید، چې فرزند ارجمند، د اشرف خان واره فرزندان جميع
خواهان، ياران دې په دا عمل وي، عمل دې د هريوه پرې تل
وي، د ما د قيد په حادثه د اولس اووه قسمه عالم داخل دی...))
* ۱۰۷۲ ق (۱۲۲۵ ع):

خان خپله دستار نامه د رنڼه پور د اورنگزېب په زندان کې
وليکله:

انشاء قطعه يې دا وويله:

دا کتاب چې په پښتو خوشال انشاء کړ
پخوانه دی انشاء کړی پښتانه
که تاريخ يې د انشاء له مانه غواړي
وايم دا بس دی محنت د بېلتانه

* ۱۰۷۲ ق ذيقعدہ پنځمه (۱۲۲۲ ع جون):

له رنتهېور نه اګرې ته بوتلل شو او له همغه ځايه بيا خوشې کړای شو.

* ۱۰۷۷ ق رجب لومړۍ (۱۲۲۷ فبروري):

له زندان نه تر خلاصون وروسته په ډهلي کې نظربند و، ماسخوتن مهال پر آس سپور و، له اسه پرېوت او پښه يې ژوبله شوه.

* ۱۰۷۷ ق رجب څلورمه (۱۲۲۷ فبروري):

له آسه تر پرېوتو درې ورځې وروسته يې دا قصيده وويله:

چې بهتر تر هر نعمت دی

که نعمت دی روغ صورت دی

ما چې دا قصيده ووي

په ډهلي مې اقامت دی

څلورمه د رجب وه

زراووه اويا هجرت دی.

* ۱۰۷۹ ربيع الاول (۱۲۲۸ ع اګست):

فرحت خان زوی يې د هندي مور له غېږې پيدا شو.

* ۱۰۷۹ ق لومړۍ خور لسمه (۱۲۲۸ ع):

دويم ځل د اورنگزېب منصبدار شو.

* ۱۰۷۹ ق (۱۲۲۸ ع):

له هند نه وطن ته راغی.

* ۱۰۷۹ ق (۱۲۲۸ ع):

د لنګر کوټ له جوړولو سره یې مخالفت وکړ.

* ۱۰۸۰ ق (۱۲۲۹-۷۰ ع جون):

مهابت خان لنګر کوټ جوړ کړ چې خان ورسره د خپل اختلاف
او ناخوښۍ یادونه داسې کوي:

لنګر کوټ مغلو ساز کړ

زه په ننگ بیاد افغان شوم

که یوسف و که منډرو

زه د دواړو نگهبان شوم.

* ۱۰۸۰ ق (۱۲۲۹ ع):

پر دغه کال کابل ته لاړ او دا غزل یې هم هلته ووايه:

چې ښه ترویت دخپلې چارې ځیر کړ

ځان مې واړه حبطه په خپل تدبیر کړ

پوره زراتیا کلونه په کابل کې

دا غزل مې په بیاض باندې تحریر کړ.

* ۱۰۸۰ ق (۱۲۲۹ ع):

مشره بي بي (توتيا گله) بي پر همدغه كال ومړه.

پوره زراتيا كلونه دهجرت وو

چې دمور په خوا مې ومړ مشر كور.

* ۱۰۸۰ ق صفر (۱۲۲۹ ع جولای):

د پلار د وفات پر دېرشم كال بي مور وفات شوه.

چې د پلار د مرگ مې تېر شو پوره قرن

د صفرې په مياشت ومړه زما مور.

* ۱۰۸۰ ق صفر (۱۲۷۰ ع جون):

د ابولله بي وويله:

په ځان او په جهان کې ما دوه خيزه دي وکښلي

په ځان کې دواړه سترگې په جهان کې واړه کښلي

دوه بهره دوه مطلع لري که دا قصيده گوري

زريواتيا كلونه په صفر کې ما ويلي.

* ۱۰۸۱ شوال وروستی (۱۲۷۱ ع مارچ):

دا بولله يې وويله:

نا خلف چي حواله کړ په تقدير
نصيحت ورباندې نه کاندې تاثير
دشوال وروستۍ ورځ کال د ((غفا)) دی
ما چي دا شپېته بيتونه کړل تحرير.

* ۱۰۸۱ ق ذوالحجه (۱۲۷۱ ع می):

له دوه کلنۍ نس ناستې (اسهال) نه روغ شو.
که دعا ده که توبه ده که دارو
و خوشال خټک ته خدای ورکړه شفا
په دوه کاله د اسهال په رنځ اخته و
ترې خلاصۍ په ذوالحجه و د غفا

* ۱۰۸۱ بوکه (دلو) (۱۲۷۱/جنوري- فبروري)

ددې کال د ودانۍ اټکل په دې قطعه کې کوي:
د غفا په بوکه پرېوتې په غرونو
تر کابلۍ تر اټکه سپينې واورې
شکر زربه درست جهان سره گلزار شي
د بد کال په سرخو بيا شوې تورې خاورې.

* ۱۰۸۳ ق محرم دويمه (جمع) (۱۲۷۲ ع اپريل ۳۰):

د خیبر جنگ په پښتونخوا کې د مغولي صوبه دار محمد امین په حکم وشو او خوشال پکې د یوه محسن په توګه د هغه ملاتړ وکړ، خو پښتنو د ایمل خان مومند او دریا خان اپریدي په مشرۍ څلوېښت زره مغولي پوځ تس نس کړ.

* ۱۰۸۳ ق محرم درېیمه / شنبه (۱۲۷۲ ع اپریل می دویمه):

دا قطعه یې د خیبر جنگ یوه لنډه خو ژوره نقشه انځوروي:

دویم د محرم ورځ د شنبې کال د غفج

نه غشي و و نه تورې چې مغولو وکړ پج

شینوارو افریدو یو د ډکې خوارو مومندو

روپی یې په خروار، یوړې مهران واره په چج

* ۱۰۸۳ ق ربیع الاول لومړۍ (۱۲۷۲ ع جون):

بهرام ورپسې د مغولو په لمسون راواخیسته.

* ۱۰۸۳ ق ذي القعدة وروستۍ (۱۲۷۳ ع مارچ):

له بهرام سره یې شخړې وشوې چې خان په کې لاسبری و.

* ۱۰۸۴ ق محرم نهمه (۱۲۷۳ ع اپریل ۲۷):

خان له نظامپور نه ډمبړې او غریبن ته له مغولي پوځ سره

د مقابلې لپاره اپریدو ته د جرګې په نیت ورغی.

* ۱۰۸۴ ق محرم یوولسمه (۱۲۷۳ ع اپریل ۲۹):

مغولي پوخ له نظامپوره ولېښ، خان ورپسې د سونيالي پر غاښي ورواوبنت، تريوه پهره جنگ وشو. د دښمن دولس كسه مړه او ترسلو زيات تپيان شول. د خان لښكر (خټك او اپريدي) تېر ماسپښين گارو ته كوز شو.

* ۱۰۸۴ ق محرم دولسمه (۱۲۷۳ ع می لومړۍ):

له (گارو) نه د (نيلاب) پر كليو ورغی ((توهه)) او نور كلي له يوې مخې ووهل شول، د كتروشل دېرش ځوانان ومړل، بند او ولجه هم دېر شول.

* ۱۰۸۴ ق محرم ديارلسمه (۱۲۲۳ می دويمه):

له نیلاب نه د مېرې ته روغ رمت راستون شو.

* ۱۰۸۳ ق محرم (۱۲۷۳ ع اپریل می):

بيا يې له بهرام سره په جگړو کې بری په برخه شو.

* ۱۰۸۴ ق محرم څوارلسمه (۱۲۷۳ ع می څلورمه):

د اپريدیو مخوريې رخصت كړل او د جاروتو تړون لاسليك شو، نظام خان او عثماني يې دريا خان ته ولېږل.

* ۱۰۸۴ ق صفره اتمه (۱۲۷۳ می ۲۲):

اشرف خان يې د دريا خان په ليكلي غوښتنه له مغولو سره د روغې جوړې په نيت خيبر ته ولېږه، خو روغه ونه شوه.

* ۱۰۸۴ ق ربيع الاول اوومه (۱۲۷۳ ع جون ۲۵):

خان وايي: له بهرام سره مې د مقابلې لپاره ابراهيم كډو راوباله، هغه رد ځواب راكه چې زما وسه نشته، ته توتكى پرېږده، زه هم يو څو ورځې وروسته درېسې درځم، مقصود يې دا و چې كه دى له موږ نه ورك شي، موږ به په خوره كې له بهرام سره روزگار وكړو، ماته ژړا راغله، مراد خان دميتو او مهمندي ممه خېل وقهرېدل، ويل، مونږ خو خپل سر د خدای رضا، ننگ او د خان د نمك لپاره په ميدان كې ايښى، د جنگ حكم مې وركړ، دېرش څلوېښت سواره، د بهرام پر لښكر چې په يوه كروه فاصله كې پروت و، ورغلل، د بهرام لښكر وېوړنېد تار په تار شو.

* ۱۰۸۴ ق شعبان اوولسمه (۱۲۷۳ نومبر):

پر نونېسار باندې بريد د خټكو او اوريديو په مرسته وشو. په دغه بريد كې د پښتنو مقابلې ته اورنگ زېب، شجاعت خان او مهاراجه جسونت سنگه ورو لېږل.

* ۱۰۸۴ ق (۱۲۷۳ ع):

دا قصيده يې په تخت كوټ كې د استوگنې پر وخت وويله:

پرورده كه دمغولو په نمك يم
د اورنگ له جوړه هم له غرېوه ډك يم
د افغان په ننگ مې وتړله توره
ننگيالى د زمانې خوشال خټك يم.

دا قصيده يې نظامپور نه د راتلو پر وخت وويله:

د فساد فکر مې نشته خدای حاضر دی
خپل ساعت به تېروم عمر اخر دی
د چا زړه به هسې روغ په دنیا نه وي
د خوشال خټک چې چاود خنې خاطر دی.

* ۱۰۸۴ ق (۱۲۷۳ ع):

په تیرا کې یې له دریا خان، تاتار خان، شایبک خان کواتي او
ملک خواس خان سره لویه جرگه وشوه او پرنوبساریې د برید
پرېکړه وکړه.

* ۱۰۸۵ ربیع الاول لومړۍ (۱۲۷۴ ع جون):

له بهرام سره یې بیا په دې جنگ ونښت چې بهرام د مهابت خان
په لمسون غوښتل چې خان د چرات په جنوب کې له توتکي نه
وباسي، یانې مهابت خان به د بهرام پر ځای بیا مشري اشرف خان
ته ورکړي، خو بهرام بريالی نه شو، البته خان له بهرام سره په
ټولو نښتو کې سور مخ و.

* ۱۰۸۵ ق / د محرم وروستۍ ورځې (۱۲۷۴ ع):

له خورې نه د تیرا پر لور وخوځېد، د ربیع الاول پر لومړۍ ورځ
د تیرا میدان ته روسېد.

* ۱۰۸۴ ق ربیع الاول ۱۵ (۱۲۷۴ ع جون):

د دریا خان افریدي د ورور تاتار خان فاتحې ته ورغی.

* ۱۰۸۵ ق د جمادى الثاني وروستۍ (۱۲۷۴ ع):

په تیرا کې یې څلور میاشتي پوره کېدونکې وې، چې د یوسفزیو دملکانو (عبدال، طالي او اخترعلي) په بلنه د یوسفزیو پر لوري وخوځېد.

* ۱۰۸۵ ق د رجب وروستی (۱۲۷۴ع):

رستم ته لار او هلته یې په شپږو ورځو کې خپله ۹۱۹ بیته منظومه پښتو بازنامه ولیکله:

په نهه سوه اونولس بیته تم شوه
خاتمه ددې نظم په رستم شوه
زر پنځه اتیا کلونه د هجرت دي
د رجب ورځې اخر شوې نهایت دي
په لړم کې مې شروع بازنامه کړه
په شپږ ورځې مې تمامه په خامه کړه.

* ۱۰۸۴ ق ربیع الاول (۱۲۷۴ع جون):

له خوږې نه د تیرا میدان ته ورسېد:

* ۱۰۸۵ د جمادی الثاني وروستی (۱۲۷۴ع اکتوبر):

خان د راز علي او حسن علي په ملگرتیا او د اوښ سوړو په بدرگه له تیرا نه یوسفزیو ته روان شو، په بازار کې له ایمل خان سره چې له تیرا نه یوسفزیو ته روان و، مخ شو، خان وایي چې سره کېناستو، خبرې مو سره وکړې، د جاروتو یې راته وویل، خو ما ورته وویل، چې که زه پوهېدلای، چې ته به راځي، نو درته

ایسار شوی به وای، اپریډیو ډېر ستنولم، خو ستون نه شوم،
 اپریډی مې رخصت کړل، د خڅوبي پرلار د ایمل خان سړي
 راسره ډکې ته راغله، شپه مې هلته تېره کړه، سبا بېړۍ راغله،
 پکې پورې وتم، پر مومندو تېرېدو، ټولو بڼه پښتونولي راسره
 کوله، مېلمستیا یې کوله، مومند مې بڼه عالم ولید، خصوصاً
 نظر مومند عجب ځوان و، کمال خان یې ورورو، زما ډېر خوښ
 شو، ډېر ننگیالی مېړه و، د پنډیالی پرلار تر سیند پورې وتو،
 په ملاګوریو کې مو شپه کړه، د چنده په لار ټوټۍ او د خټکو
 سیمې ته راغلم.

* ۱۰۸۵ ق (۱۲۷۴ ع):

خپله خاني یې اشرف خان ته وسپارله.

* ۱۰۸۲ ق جمادی الاول لومړۍ (۱۲۷۵ ع می):

دمردان په شمال لويديځ ۲۵ ميلي کې، برمول ته لاړ او دا بولله
 یې وبولله:

بیاله کومه راپیدا شو دا بهار
 چې په هر لوري یې ملک کړ لوگلزار
 د درېیمې خور اول کال د غفو و
 ما چې وې په برمبول کې دا اشعار.

* ۱۰۸۲ق د لوی اختر ورځ (۱۷۷۴ع د سمبر):

د گومبت په جنگ کې چې بنگېنو گتلی و، ژوبل شو،
عبدالقادر خان هم ورسره په همدې جنگ کې ټپي شو، خان ددې
جنگ انځور داسې ایستلی دی:

همگي ځوانان زما د زړه ارمان دي
پکې بېله د عبدال تانده ځواني وه
د غلیم سره په آس غاړه غړۍ شو
د عبدال د مړنتوب بخره کاني وه.

* ۱۰۸۲ق/ درېیمه خور/ جمادي الاول (۱۲۷۵ع اگست):

نظام زوی یې وم، چې تاریخي ماده او ویرنه یې خان دا وویل:
خدا یه و بڅښې نظام ځای یې جنت کړې
که د پلار په رضا شي ځنې رضا و
په درېیمه خور کې وم کال ((غفو)) و
شپږ ویشته کاله یې د عمرو و برنا و

د نظام د غشي یو برابر نه دي
که خوشال په زړه خوړلي ډېر تاوکه
مگر زړه یې د هاتي وي چې زغمي یې
دا شیتۍ چې د خوشال په زړه شوه لکه.

* ۱۰۸۲ در بيمه خور اوومه (۱۲۷۵ اگست):

ملک عبدال، اختر علي او طالي برول ته ننواتي ورغلل او د هر
ډول مرستې لوز او ژمنه يې ورسره وکړه، د سوات د تگ بلنه يې
هم ورکړه چې خان وايي: ((زه هم د دوی په مصلحت دايم سوات
لره روان يم، هر چې د خدای رضا شي، هغه به وشي))

* ۱۰۸۸ محرم (۱۲۷۲ مارچ):

د مغولي صوبه دار سيد امير خان خوافي د دوستۍ په وياړ له
خوترې نه پېښور ته د پښتنو او مغولو ترمنځ د سولې راوستو
لپاره راغی، د شهزاده معظم شاه عالم هر کلی يې هم وکړ او دا
غزله يې هم په پېښور کې وويله:

د بي تنگه پښتنو له غمه ما
لويه پرېښووه ونيوله کمه ما
هاتي ځکه په سرلوني تورې خاورې
چې خبر کړ د خوشال له غمه ما.

* ۱۰۸۸ ق (۱۲۷۲ ع):

خان ددې کال د سولې او له هنده د شاه عالم د راتگ يادونه
داسې کوي:

په دا کال چې شاه عالم راغی له هنده
صلحه وشوه دمغولو د افغان.

* ۱۰۸۸ محرم (۱۲۷۲ مارچ):

له امیر خان خوافي سره ترفتح اباد (د جلال اباد په لويديځ
کې) پورې ملگرتيا وکړه.

* ۱۰۸۸ ق زمري (۱۲۷۲):

دا يې ددغه کال ويلې څلوريزه ده:

سر کال چې کال د ((رحمت تم)) دی

باران په هر چرته په غره په سم دی

پس له شپږ مياشتو په چنگاښ شروع شو

په هره ورځې، تر نيم ضيغم^(*) دی.

دا بولله يې هم پر همدغه کال وويله:

شپږ اووه مياشتې په هند په خراسان

چرته ونه شه په سم په غره باران

دا سر کال چې يې تاريخ ((رحمت تم)) دی

په وگړي مبارک دی په هر شان.

^(*) د زمري يا اسد مياشت

* ۱۰۸۸ زمری ۲۹ (۱۲۷۲ ع)

تر شپږ میاشتي وچکالی وروسته د مسلسل باران یادونه
داسې کوي:

چې باران په جهان وشو پس له یاسه
فتح الباب و په تحویل د سرطان
د اسد تر نویستمه ورځ په ورځ شي
په باران سره نهال شو درست جهان.

* ۱۰۸۸ ق (۱۲۷۲ ع):

د خپلو مړو هلکانو (زامنو او لمسو) غم په همدې بولله کې
داسې ژاړي:

ډېر زموږ د خپلخاني هلکان ومړل
داغ د زړه دی ((عبدالله)) د یحیی خان
په ((نیک نام)) پسې که زړه درانی چوي
د باکو خاطر خوشال شو په ((کامران))

* ۱۰۸۹ ق صفر د حمل دولسمه (۱۲۷۷ ع اپریل):

د مگرانی او وچکالی یاد په دې قطعه کې داسې کوي:

د نو روز په دولسم
میاشت صفر کال د غفط و
غله مگرانه کښت زبون شو
په عالم نازل خط و

* ۱۰۸۹ ق رمضان (۱۲۷۸ ع جون):

فالنامه يې نظم کړه.

* ۱۰۸۹ جمادی الاول اوومه (۱۲۷۸ ع جون):

سوات ته لاړ او اووه میاشتې هلته پاتې شو.

* ۱۰۸۹ ق د کمکي اختر ورځ (۱۲۷۸ ع فبروري)

د خپل فقهي اثر (فضلنامې) نظمول يې چې په روژه کې يې پيل کړي وو، د اختر پر ورځ پای ته ورسول.

دا سرب کال چې د غفط دی

يو کتاب مې په نظم دی

په روژه کې التيام شه

د اختر په ورځ تمام شه

* ۱۰۹۰ ق (۱۲۷۸ ع):

ددې بې مطالعې بوللې د بوللو کال:

قسمت خو چارې راوکړې

ننداره د درست جهان شوم

نه گناه نه مې تقصير و

د بادشاه په بند زندان شوم

اوس زرنوي کال دهجرت دی

چې باني ددې بيان شوم.

* (۱۰۹۰ ق رجب درېيمه (۱۲۷۹ ع دسمبر):

د کوانت د ډوډي په جنگ کې يې چې د مغولي لاسپوڅو په
لمسون ونښت، د مغولو د پلوي بنگېنو لښکرو ته ماته ورکړه،
دا سوبه يې داسې انځورلې ده:

د اسد تحويل زريو نوي رجب و
په درېيم د جنگ اغاز شو دا کلام
په غليم باندې دې هسې فتح تل وه
لکه دا فتح چې وشوه والسلام

* ۱۰۹۱ ق رمضان د ميزان لومړۍ (۱۲۷۹ ع سپتمبر)
دا قصيده يې وويله:

راشه واوره د داستان
نيک و بد پکې بيان
د اوياس کلونو اوس يم
په دا ماه رمضان
کال زريو نوي هجرت دی
هم تحويل دی د ميزان

دا قصيده يې هم پر همدغه کال په ((نړۍ)) * کې وبولله:

(*) د يو کلي نوم

چې مې وليده د خپلو زويو کار
زويه واره ځگر خون دي د خپل پلار
دهجرت زر سل کلونه نه ترې کم
چې نړۍ کې مې اغاز کړه دا اشعار

* ۱۰۹۲ ق جمادی الاول پنځمه (۱۲۸۰ ع - جون):

د اشرف خان پرځای يې بهرام خان ته مشري وسپارله.
* ۱۰۹۲ ق (۱۲۸۰ ع):

ددې بې مطلعې بوللې يا قصيدې د بوللو کال:

زما مشران زويه

چې يې کار شو امتحان

زردوه نوي دهجرت

گوره څه وکا اسمان

* ۱۰۱۳ ق / ۱۲۸۱ ع:

دا غزل يې د همدې کال وينا ده:

پارینه چارې چې سرب نه شته خوشاله

دا د سرب چارې به هم نه وي تر کاله

دا سرب کال چې د غفج دی چې غفد شي

امیدوار اوسه له بخته له اقباله

* ۱۰۹۵ ق محرم (۱۲۸۳ دسمبر):

دا بولله يې و بولله:

زه د شعر په کار هېڅ نه يم خوشال
ولې خدای مې کړپه غاړه دا مقال
نوي میاشت دمحررم غصه يې کال دی
په غلیم مې غصه وورېږه دا کال
خدایه هومره مهلت ورکړې په دنیا کې
چې کاره کارونه سم کاندې خوشال

* ۱۰۹۵ ق (۱۲۸۳ ع):

پردغه کال يې د پښتو اشعارو شمېره څلوېښت زرو ته
ورسېده:

* ۱۰۹۵ ق شعبان (۱۲۸۳ ع):

د برات دلومړۍ شپې د خوب انځور داسې کوي:
شپه د برات وه، یو خوب مې وليده
کال يې ((غصه)) دی هر کور مې ښه لیده
دوه تورې ماتې شوې، یوه مې روغه شوه
دویم صمصام مې په رغېده وليده

* ۱۰۹۷ ق (۱۲۸۵ ع)

ددې کال د ټولنيزې وضعې انځورونه يې په دې بې مطلعې
بوللې کې داسې کړې ده:

سر کال چې د غواص دی
په هر لوري دي تېژن
د مرگ تبې يو څپر دی
د ژوندون تبې بل څپر

د خپل دروېشت کلن ((بختناک)) زوی د مړينې ياد هم په همدې
قصيده کې کوي:

بخت ناک په دوه هفتې شي
ترفاني جهانې سپر
ژوندی و دروېشت کاله
زلميتوب شه باندي زلېر

* ۱۰۹۸ ق (۱۲۸۵ ع):

ددې بوللې په ترڅ کې د ۱۰۹۷ کال له وبانه د خلاصون او د
خپل يوې مېرمنې د بختناک دمور، د يوه زوی ((بختناک)) او
يوه لمسي (سرفراز) د وير ياد داسې کوي:

د غواص د کال وېا
خدای یې مه راوله بیا
بختناک مې پکې و مړ
مور مې هم بو ته قضا
یو هلک یې وراپاتې
ورپسې شه زرفنا
سرفراز د سعادت و
ښه لمسی مې وزېبا
په دا کال له ما قضا کړ
په ارمان ارمان جدا
کال حصغ شو وېا لاره
هم عسرت کړه راته شا
یو خوشال دا د عا نه کا
درست جهان کا دا دعا

* ۱۰۹۸ ق (۱۲۸۲ ع):

پردغه کال یې یو زوی طاهر خان، مومند یو خټکو وواژه،
(تاریخ مرصع ۱۲۵۱) یو یې لمسی د بهرام خان زوی معظم و مړ
چې خان یې ویر په دې توگه کړی دی:

ماد معظم په لیدو مینه ماته نه کړه
خه د قضا رنځ و په هفتنه کې خه و خه شو
درېغه درېغه درېغه که یې مرگ په بدلېده وای
خو به مې پرې ورکړل، ولې مرگ مېلمه دده شه
بڼه تاریخ یې راغی (بې بدل معظم)
خوشال دده نیکه دی، د نیکه یې داغ په زړه شه

* ۱۰۹۹ ق شعبان (۱۲۸۸ ع جولای):

د پوان یې د اپریدو په چانکوړ کې (د چرات په جنوب لویديځ
کې) بشپړ شو.

* ۱۱۰۰ ق ربیع الثاني ۲۸ جمعه (۱۲۸۹ ع فبروري) شلمه د
۱۰۲۸ د کب لومړۍ.

زموږ ستر خان خوشال خان خټک اخر تر ۷۸ کاله ستړي او
نیمگړي ژوندانه وروسته د ژوند امانت د خپل حقيقي څښتن
حضور ته وسپاره. (انا لله و انا اليه راجعون)
خان تر جامې بدلولو لږ دمخه هم د پښتنو بې ننگي په دغو
ټکیو ژړله:

پښتانه چې بې ننگي کا څوک یې خه کا
گورستان لره به درو موله ارمانه.^(۱)

^(۱) محمد اصف صمیم، گام پر گام له خوشال سره، د افغانستان د کلتوري ودې ټولنه-
جرمني، پېښور، ۱۳۷۸ ل کال، ۳-۲۳ مخونه.

دويم څپرکی

د خوشال بابا اثار

خوشال بابا د ستر فکري نبوغ او ژور تخيل خاوند و. له خپلو گڼو سياسي او ټولنيزو بوختياوو سره سره يې يوه شپږه هم قلم او کاغذ له گوتو لرې نه کړ او له شمېره وټي اثار يې وليکل. که موږ د خوشال سياسي او ټولنيز ژوند وڅېړو او د هغه مبارزې او مصروف ژوند ته نظر وکړو او بيا د هغه ليکلو اثارو ته پام وکړو، نو ويلاى شو چې خوشال بابا د نړۍ داسې يو ستر ليکوال دی چې د نړۍ هېڅ ليکوال هم په داسې يو سخت، تنگ او کرکېچن ټولنيز او سياسي چاپېريال کې دومره اثار نه دي ليکلي.

ختيځپوه ميچر راورټي انگرېز د بابا د ټولو اثارو شمېر (۲۵۰) عنوانه بنودلی دی. کله چې د بابا نبوغ او تخيل ته گورو، نو د راورټي خبره له مبالغې ډکه نه برېښي. د بابا د اثارو بله ارزښتمنې په دې کې ده چې د ژوند بېلابېلو خواوو ته ځانگړي شوي او په هره خوا کې په داسې ژور فکر ليکل شوي چې ترده دمخه خو يې هېڅ ساری نه و آن ترده وروسته هم، چا په هغو برخو کې داسې اثار نه دي پنځولي.

ښکار، سیاست، ادب، صحت، سفر، فلسفه، تصوف، عرفان، مبارزه، ښوونه او روزنه، ټولنپوهنه او د ژوند نورې خواوې، ټولې په کې رانغاړل شوې دي. د خوشال بابا ټول لیکل شوي اثار تراوسه پورې لاسته نه دي راغلي، خو د وخت په تېرېدو سره کېدی شي نور اثار یې هم لاسته راشي. موږ به دلته د بابا هغه اثار معرفي کړو چې تراوسه لاسته راغلي او یا یې یوه برخه د خپرونکو ترگوتو شوې ده:

الف- د بابا منظوم اثار

۱- د پوان خوشال خان خټک:

دا د پوان د ډاکټر ايچ ډبليو بيليو په سمون، اوډون او د سلطان بخشي داروغه په اهتمام د پېښور چلخاني په چاپخونه کې پر ۱۸۲۹ يا ۱۸۷۰ کال چاپ شوی دی. (۲۰۸) مخه لري، بشپړ د پوان نه دی، خو د خوشال د کلام د هرې برخې بېلگې لري.

د پوان خوشال خان خټک:

په ۱۲۸ مخونو کې د لاهور په کریمي چاپخونه کې چاپ شوی دی. د چاپ نېټه يې څرگنده نه ده، خو داسې ښکاري چې تر ۱۹۲۰ کال وروسته چاپ شوی دی.

د پوان خوشال خان خټک بزبان افغاني و فارسي:

دا د خوشال خان خټک د کلام منتخب دی، چې دوه برخې لري؛ لومړۍ برخه يې ۵۲ مخه لري او دويمه برخه يې ۱۲۸ مخه ده. د پوان د منتخباتو اهتمام د پېښور د قصه خوانۍ بازار د کتاب سوداگر کهرک سنگهـله خوا شوی دی. په دې انتخاب کې غزلونه، قصيدې، قطعې او څه رباعي هم راغلي دي. دا منتخب د ډاکټر ايچ ډبليو بيليو له د پوان څخه راچاپ شوی او بيا چاپ شوی دی.

د پوان خوشال خټک بزبان افغاني و فارسي:

د خوشال بابا د کلام دا ټولگه هغه ټولگه ده، چې د سلطان بخش داروغه په اهتمام چاپ شوی و او پر ۱۹۲۹ کال د حاجي عبدالرحمن په غوښتنه د مولانا عبدالمجيد افغاني په مقدمه يو ځل بيا په ۲۰۸ مخونو کې چاپ شو.

د خوشال مرغلي:

د بابا د کلام دا ټولگه چې غزلونه، قصيدې، قطعې، رباعي او نور شعري شکلونه په کې راغلي، د علامه عبدالحی حبيبي په هڅه او زيار پر ۱۳۱۷ ل ۱۹۳۸ م کال په کندهار کې چاپ شوې ده، دا ټولگه ۱۱۲۸ مخه لري.

کليات خوشال خان خټک:

په دې کتاب کې د خوشال بابا غزلونه، قصيدې، قطعې او نور متفرقه شعرونه راغلي دي. تکره خپرونکي دوست محمد کامل مومند پرې حاشيه او سريزه ليکلې ده. دا کتاب پر ۱۳۷۱ هـ ق ۱۹۵۲ م کال د اداره اشاعت سرحد له خوا چاپ شوی او همدا کتاب دويم ځل پر ۱۹۶۰ کال بيا چاپ شوی دی.

د خوشال خان خټک کلیات لومړۍ ټوک:

د خوشال بابا د شعرونو دا کلیات پر ۱۹۷۹ (۱۳۵۷) کال د بابا د درې سوه یم تلین په درناوي، د افغانستان د علومو اکاډمۍ له خوا چاپ شوی دی. د بابا (۹۱۰) غزلونه په کې خوندي شوي او (۵۱۹) مخونو کې چاپ شوی دی. دا کتاب پر ۱۹۸۰ کال بیا چاپ شوی او پر دواړو چاپونو یې ډاکتر گل محمد نورزي او محمد صديق روهي سريزه لیکلي دي.

منتخبات خوشال:

د پېښور پښتو اکېډمي، پر ۱۹۵۲ م کال په ۳۲۰ مخونو کې چاپ کړی دی. سيد انور الحق يې په نشر، اردو ژباړه هم کړې ده.

کلیات خوشال خان خټک:

په دې کتاب کې د بابا غزلونه راغلي دي، شېرشاه ترخوي ترتيب کړی، سريزه يې پرې هم ليکلې ده، د (۱۹۸۵) يا (۱۹۸۲) کال په پيل کې عظيم پبلشنگ هاوس پېښور کې چاپ کړی دی. د مخونو شمېر يې (۳۷۲) دی.

ارمغان خوشال:

د بابا د شعرونو دا کتاب سيد رسول رسا ترتيب کړی او يوه اوږده سريزه يې هم پرې ليکلې ده. دا کلیات تر ټولو لوی دی، چې فضل نامه، بازنامه او سواتنامه نامه هم په کې دي او پر

۱۹۲۴م کال په پېښور کې چاپ شوی دی، د مخونو شمېر يې (۱۱۷۷) دی.

د خوشال رباعیات:

په کابل کې د پښتو ټولنې له خوا په ۱۹۷۰م کال چاپ شوی، چې (۲۹۹) مخونه لري.

۲- د خوشال خټک کلیات دویم ټوک:

دا اثر پر ۱۳۷۰ل کال د افغانستان د علومو اکاډمۍ له خوا په کابل کې خپور شوی او د خوشال بابا یو شمېر داسې غزلونه، قصیدې او نور شعرونه په کې راغلي، چې په لومړي ټوک کې نه شته.

۳- بازنامه:

دا کتاب په مشنوي فورم کې لیکل شوی او د لیکلو کال يې ۱۰۸۵هـ ق دی. دا کتاب پر ۱۹۵۳م کال د پښتو ټولنې له خوا چاپ شوی او ۲۷ مخونه لري. پوهاند صدیق الله رښتین پرې حاشیه لیکلې او سمون يې کړی دی. په کتاب کې د بازونو د روزنې، پالنې او د رنځونو علاج په باب معلومات راغلي دي. دا کتاب دهمېش خلیل په حاشیه او سمون پر ۱۹۸۵م کال د خوشال ریسرچ سیل له خوا هم چاپ شوی دی.

۳- سوات نامه:

دا هم د بابا يوه مشنوي ده، چې پر ۱۰۸۲ هـ ق کال ليکل شوې او د سوات د سيمې جغرافيايي، ټولنيز او کلتوري حال په کې بيان شوی دی. دا کتاب د خوشال د درې سوم تلين په مناسبت په کابل کې د پښتو ټولنې له خوا چاپ شوی دی. استاد عبدالحی حبيبي پرې سريزه ليکلې ده، د پېښور د اسلاميه کالج د انگريزي ژبې پروفيسور شکیل احمد، سوات نامه په انگريزي ژباړلې او حاشيه يې پرې ليکلې ده، چې پېښور پوهنتون ورته پرې د (ايم فل) ډگري ورکړې ده. سواتنامه د همېش خليل په سريزه پر ۱۹۸۲م کال خوشال ادبي و ثقافتي جرگې اکوړه خټک له خوا چاپ شوې ده. سواتنامه په تاريخ مرصع کې هم راغلې او ارمغان خوشال کې هم چاپ شوې ده.

۴- فضل نامه:

دا کتاب هم په مشنوي فورم کې ليکل شوی دی. د ليک نېټه يې ۱۰۸۹ هـ ق کال دی. فقهي مسایل په کې خپرل شوي دي. يو څه برخه په کې د طب په باب هم شته. دا کتاب پر ۱۹۵۲م کال د محمد عبدالشکور په سريزه د اداره اشاعت سرحد پېښور له خوا چاپ شوی دی. اصل متن يې (۲۵۰) مخه دی.

۵- طب نامه:

دا کتاب هم په لنډ بحر په مثنوي فورم کې ليکل شوی او د بابا د ۲۸۲ تلين په مناسبت په کابل کې د پښتو ټولنې له خوا چاپ شوی دی. دا کتاب بيا د همېش خليل په حاشيه، لتون او سمون په پېښور کې خوشال ادبي جرگې اکوړې چاپ کړی دی او بل ځل بيا د ميا تقويم الحق کاکاخېل په سمون د خوشال ريسرچ سيل له خوا پر ۱۹۸۵ کال چاپ شوی دی. طب نامه په نظم ليکل شوې او طبي مسایل په کې څېړل شوي دي.

۶- اخلاق نامه:

دا هم يوه مثنوي ده چې حمد و نعت، مذهبي او اخلاقي مسایل په کې راغلي دي. دا کتاب لومړی ځل پر ۱۹۸۱م کال د پېښور پوهنتون د پاکستان د مطالعاتو مرکز له خوا په پاکستان مجله کې چاپ شوی دی.

دا اثر (۱۷۲) مخه لري. همېش خليل يې لتون او سمون کړی. دا کتاب په جلا بڼه، د قامي مکتب پېښور له خوا هم چاپ شوی دی. اخلاقنامه وروستي ځل د حبيب الله رفيع په سريزه، سمون او سپړنو پر ۱۳۸۰ل کال په ۱۲۷ مخونو کې په لاهور کې چاپ شوې ده.

۷- فراق نامه:

دا هم منظوم اثر دی، بڼه یې زیاتره د مثنوي ده. د خوشال بابا د زندان د شپو ورځو اثر دی. دا کتاب لومړی ځل پر ۱۹۸۲ کال د پېښور پوهنتون د پاکستان د مطالعاتو مرکز له خوا په پاکستان مجله کې چاپ شوی او بل په ځانگړي ډول د همېش خليل په سمون، لمنلیکونو هڅه او هاند د قامي مکتبه پېښور له خوا پر ۱۹۸۳ کال چاپ شوی دی.

فراقنامه په کابل کې هم پر ۱۳۲۳ ل کال چاپ شوې ده. خو درېیم ځل پر ۱۳۸۰ ل کال د سرمحقق زلمي هېوادميل په سريزه، سمون او تعليقاتو د پښتون کور له خوا د (۵۰۰) ټوکو په شمېر په ۲۱۷ مخونو کې چاپ شوې ده.

۸- فالنامه:

دا کتاب د فال کتلو او د هغې په پوهې پورې اړه لري. د حبيب الله رفيع په سمون د خوشال ريسرچ سيل له خوا پر ۱۹۸۵ کال چاپ شوې او (۸۶) مخونه لري. دا اثر دويم ځل د همدې ليکوال له خوا د پښتني فرهنگ د ودې او پراختيا ټولنې په لگښت پر ۱۳۸۰ ل کال په لاهور کې چاپ شوی دی. دا اثر د مثنوي په فورم کې ليکل شوی دی.

۹- نام حق:

نام حق د خوشال بابا هغه اثر دی چې د فارسي له (پنج گنج) څخه ترجمه شوی دی. خوشال بابا دا ژباړه په ۱۰۲۲هـ کال کې بشپړ کړې ده. په دې اثر کې ځینې دیني مسایل لکه روژه، لمونځ او د هغو فرائض تشریح شوي دي. دا اثر د همېش خليل په سریزه په ۴۰ مخونو کې په پېښور کې پر ۱۹۹۲ کال چاپ شوی دی.

ب- د بابا منشور اثار

خوشال بابا د خپلو ډېرو منظومو اثارو تر څنګ، ګڼ شمېر منشور اثار هم لري، چې د ژوندانه پر بېلابېلو خواوو رڼا اچوي، دلته يې هغه اثار معرفي کوو چې د زمانې له بادونو او ګردونو خوندي پاتې او يا يې خپرونکو او خوشالپوهانو ته څرک معلوم دی:

۱- دستار نامه:

د بابا د نثر کتاب دی چې په رنځپور زندان کې يې د اسارت په ورځو شپو کې ليکلی او لومړی ځل پر ۱۳۷۱ هـ.ق، ۱۹۵۲م کال د اداره اشاعت سرحد پېښور له خوا چاپ شوی دی. عبدالشکور صاحب پرې سريزه ليکلې، سمندر خان سمندر او دوست محمد کامل مومند يې پېژندنه کړې ده. دا کتاب پر ۱۳۴۵ل - ۱۹۲۲م کال په کابل کې د پښتو ټولنې له خوا هم چاپ شوی، چې پوهاند صديق الله رښتين پرې سريزه ليکلې ده. د پېښور چاپ اصل متن ۲۷۸ مخه او د کابل چاپ ۱۴۵ مخه دی. د دستارنامې اردو ژبې ژباړه طاهر غزنوي کړې ده او پر ۱۹۸۰م کال پښتو اکېمي پېښور چاپ کړې ده.

۲- زنخيري يا خط نامه:

دا د ليک يو ډول دی چې د بابا له کورنۍ سره اړه لري. دا کتاب د حبيب الله رفيع په حاشيه او هڅه د خوشال ريسرچ سيل پېښور له خوا پر ۱۹۸۵ کال په ۱۷۲ مخونو کې چاپ شوی دی.

۳- هدايه:

له عربي ژبې څخه فقهي مساييلو په باب د بابا نثري ژباړه ده چې ديني مسایل پکې خپرل شوي دي.

۴- بياض:

په نثر کې د خوشال يو ډېر ښه اثر دی. ځينې تاريخي برخې هم لري، چې افضل خټک په تاريخ مرصع کې نقل کړي دي.

۵- فرخ نامه:

د تورې او قلم بحث دی چې تراوسه چاپ شوی نه دی.

۶- ائينه:

دا هم يو ديني کتاب دی چې تراوسه چاپ شوی نه دی.

۷- خټک نامه:

د خوشال بابا بل اثر دی چې د خټکو د اصل و نسب په باب معلومات په کې راغلي دي. دا ليکنه په تاريخ مرصع کې هم راغلي او افضل خان خټک هم پرې خپل نظر ورکړی دی. د بابا دا اثر په مستقل ډول پر ۱۳۸۰ ل کال د حبيب الله رفيع په سريزه د

پښتني فرهنگ د ودې او پراختيا ټولنې له خوا په لاهور کې چاپ شوی دی. (۳۹) مخه لري.

۸- نسبنامه:

نسبنامه د خوشال خان خټک بل اثر دی چې افضل خان خټک په تاريخ مرصع کې راوړی او ځای پر ځای يې خپل نظر او فکر هم په کې ګډ کړی دی. دا اثر په مستقل ډول د حبيب الله رفيع په سريزه، سمون او سپړنه پر ۱۳۸۰ل کال د پښتني فرهنگ د ودې او پراختيا ټولنې له خوا په لاهور کې چاپ شوی او د ټولو مخونو شمېر يې (۲۹) دی. په دې کتاب کې خان د خپلې کورنۍ پېژندنه کړې ده.

۹- ساعتنامه:

د خوشال بابا يو بل ډېر کوچنی او منشور اثر ګڼل شوی، چې حبيب الله رفيع پرې سريزه ليکلې او سمون يې کړی. په دې اثر کې د ساعت او وخت او سفر په باب لنډ معلومات راغلي دي. دا اثر له سمون، بشپړتيا او سريزې سره ټول (۲۰) مخه لري او پر ۱۳۸۰ل کال د پښتني فرهنگ د ودې او پراختيا ټولنې له خوا د لاهور په ملت چاپخونه کې چاپ شوی دی.

۱۰- هندو کوهنامه:

د خوشال بابا یو منشور یونلیک دی، چې د دده دوو جگړه ییزو سفرونو بیان کوي. ددې یونلیک متن هم له تاریخ مرصع څخه را اخیستل شوی، دا کتاب د پښتني فرهنگ د ودې او پراختیا ټولنې له خوا د لاهور په ملت چاپخونه کې پر ۱۳۸۰ ل کال چاپ شوی او سریزو سره (۲۵) مخه لري.

۱۱- وصیتنامه:

د خوشال بابا یوه بله لیکنه ده چې په تاریخ مرصع کې د هغه لمسي افضل خان خټک خوندې کړې ده. دا لیکنه په مستقل ډول د حبیب الله رفیع په سریزه پر ۱۳۸۰ ل کال په لاهور کې په ملت چاپخونه کې چاپ شوې ده. د کتاب لگښت د پښتني فرهنگ د ودې او پراختیا ټولنې له خوا برابر شوی او د سریزو په ګډون یې د مخونو ټول شمېر (۱۷) ته رسېږي. په دې لیکنه کې خوشال بابا خپلو زامنو او لمسو ته له نورو سره د چلند او سلوک په باب نصیحتونه کوي.

درېم خپرکی

د خوشال بابا د اند ځینې خواوې

خوشال بابا د علم او تفکر یو کان دی، هر څوک چې پر خوشال خپرنه کوي، نو دده د فکر ژورلید ته متوجه کېږي، د ژوند یو ډگر هم د بابا د فکر له پلوشو تیاره پاتې شوی نه دی، خود بابا د فکر د ټولو خواوو خپرنه، کتاب نه، کتابونو ته اړتیا لري، موږ به دلته په ډېر لنډیز او چاڼیز ډول د بابا د فکر ځینو خواوو ته نغوته وکړو:

صوفي خوشال

کله چې څوک د خوشال بابا د شعرونو ظاهري ښکلا او خپله د بابا رندانه او شاعرانه مزاج ته گوري، نو داسې یو شخصیت یې

په ذهن کې تداعي کېږي چې خوشال داسې یو رند، مست، ازاد او باغي شاعر دی، چې یوازې د ښکلا په میو مست دی او نور نو د ژوند د اسرارو تل ته نه دی ښکته شوی او د معرفت په خوږلنیو کې یې خپل روح نه دی لمبولای، خو کله چې د بابا د کلام په سمندر کې اوږد سفر وکړي، نو بیا ورته معلومېږي چې د بابا د فکر په سمندر او د تخیل په اسمان کې د معرفت څومره مرغلي او څومره ستوري بلېږي، کله چې موږ د بابا صوفیانه کلام ته پام کوو، نو یو داسې بشپړ صوفي زموږ په نظر راځي چې له عبادت او ریاضیت پرته یې بل هېڅ کار نه دی کړی. هغه د خدای معرفت د بنده لویه ښکمرغي گڼي او هغه چا ته چې خدای پاک دا ځواک ورکړی وي، هغه د خدای خاص خاص بنده گان دي. دی وایي که انسان غواړي چې هغه لوی نقاش (خدای) وپېژني ښه به دا وي چې خپل ځان وپېژني، چې څنگه او چا جوړ کړی يم، لکه یو انځورگر چې یو انځور جوړ کړي او پر دېوال یې وځړوي، نو خلک بیا ټول دهغه انځورگر صفتونه پیل کړي، دغسې چې خدای (ج) په خپل کرم او پوهې انسان جوړ کړی، باید موږ متوجه شو او د همدې انسان پېژندنې له لارې خپل رب او اصلي نقاش وپېژنو. بابا په خپل یو کلام کې وایي:

صورتگر چې ښه صورت په دېوال ساز کا
 کل عالم په صفت زبان د راز کا
 د هغه نقاش په صنع نظر نه کا
 چې له څه څاڅکي نه دا نقش و طراز کا
 سترگې، وروځې، پوزه نور کېږدي په مخ کې
 غاښ و شونډې، ژبه، خوله سره پرداز کا
 یو سربل سر په سر جوړ کا دوه غوږونه
 چې په دواړو اوږدنه د اواز کا
 بند په بند د لاسو گوتې و بله کېږدي
 سرتريايه درست صورت سره یو راز کا
 که څوک زر کتابه وکښي له دې باب به
 که په کښل شي زړ به نور پسې اغاز کا
 هر وېسته چې په صورت باندې لیده شي
 که پرې ځیر شي د شناخت وړ به درته واز کا
 خاص بنده د خدای هغه گڼه خوشاله
 چې د ځان په معرفت یې سرفراز کا^(۱)

^(۱) د خوشال خټک کلیات، لومړۍ ټوک، د علومو اکاډمۍ، ۱۳۵۸ل کال، ۱ مخ

د تصوف ډېر تعريفونه شوي دي، چا ورته د فاضله اخلاقو او چا ورته د رباني عشق حصول ويلى دى، څوك وايي چې له لوى خداى (ج) سره د مانا او معاملي ساتل تصوف دى. شيخ عبدالقادر جيلاني وايي چې د خداى ^(ج) او بنده ترمنځ چې كوم حجابونه دي د هغو لري كول تصوف دى، حمزه بابا وايي: ((د انسانيت له عنصر نه د حيوانيت او ملكيت تسلط پورته كول او دا دواړه د انسانيت تابع كول تصوف دى)).

هر صوفي چې كله د تصوف لاره نيسي، نو يو استاد ته اړتيا لري، چې د تصوف په اصطلاح كې ورته شيخ، مرشد او پير وايي، چې پرته له هغو ورته په دې لاره تگ ډېر گران او له خطره ډك وي. خوشال بابا هم همدا سې يو مرشد درلود، دى د حضرت شيخ رحمكار كاكا مريد و لكه چې وايي:

((طريقته كې مقلد د شيخ رحمكار يم))

او په يو بل ځاى كې ترې مرستې غواړي:

د خوشال تكيه په خداى ده بيا په تا ده رحمكاره

د تصوف له مخې كه يو انسان د خداى (ج) د ټولو صفاتو هنداره وي، خو يو صفت يې دا هم دى چې هغه مركزي حيثيت او د نورو ټولو صفتونو لپاره د محور حكم لري او هغه د انسان د تخليق منشا ده چې مركزي صفت لري.

په تصوف کې لومړۍ درجه د فنا فی الشیخ ده او هر کله چې دا
فنا حاصله شي نو بیا سالک د فنا فی رسول مرحلې ته تیار شي
اوله دې مرحلې نه بیا د فنا فی الله او په پای کې بیا د بقا بالله
مرتبې حاصلوي، چې د سالک ژوند ومري. خوشال وایي:
زه هاله د عاقبت ناوې قبول کړم
چې یې خپله تمنا ورکړه په مهر
تر هغه چې انسان په خپل فطرت غالب نه شي، هغه پر خپل
وجود نه شي واکمنېدلای، د کائناتو تسخیر خولا ډېره گرانه
خبره ده.
خوشال وایي:

بیا هاله د یگانګۍ له حاله لاف کړه
ته د غیرو اندېښنې له زړه خارج کړه

ترې په سل رنگه گلونه شگفته شي
هرسړی چې خاکساري واخلې ځان خاک کا

چې دې زړه هغه به وويني خوشاله
خو یوه قطره که تېر شي تر درخته

تر مطلوبه پورې شرط د رسېدو دی
که تمامه لار په وینو شي الوده

نور څه نه شته لاندې باندې
واړه دی دی چې څه کاندي

يو وهم که څه دي چې په خلکو باندې پېښ شو
دنيا دنيا هېڅ نشته که نمود که نا نموده

مخ د يار له خط و خاله مستغني دی
د غني وي هر اسباب له خپله کوره

د خوشال په شعرونو کې د تصوف دواړه برخې (وجودي) او
(شهودي) تر سترگو کېږي او د دواړو ښودنه يې کړې ده.

جدايي نشته وصال ځينې بعد وهم و خيال دی
له هغه چې هم خانه وم هم خانه يم لا تراوسه
هغه شان له خپله ياره بې و کيله بې رياره
زه خوشال چې يگانه وم يگانه يم لا تراوسه

يار مې هسې رنگه ځای ونيو په سترگو
چې د هر لوري ته گورم واړه دی دی

خدای یو هسې فکر را کړ
چې په ملک په ملکوت دی
په اعلیٰ په اسفل واړه
که په نورو توره شپه ده
چې یې ملک راته رڼا کړ
پرې خبر یې زړه زما کړ
رانبکاره یې هراشیا کړ
په خوشال یې سپین سبا کړ

یار د ما څه په کور دننه ناست و
زه بې روحه گرځېدم دده په مرسته

یار په هر لوري جلوه کا ورته گوره
که دې نه دي د لیدلو سترگې پټې

که دې سترگې د عرفان شته مبارک شه
د گلزار په ننداره چې استقلال کړې

یو مې بیاموند په هر څه کې
چې مې وکړ د زړه سپر

ذری ته چې داسې برېښي منوره
که پوهېږي دا برېښنا دې ده له لمره

شاعر خوشال

د خوشال بابا د ليکوالۍ زياته برخه د هغه شاعري ده، چې ده ورته د خپل ژوند (۵۸) کلونه وقف کړي وو. خوشال د خپل ژوند په دې (۵۸) کلن ادبي بهير کې تر (۲۵۰) عنوانو زيات اثار وليکل، چې زياته برخه يې منظوم اثار وو. بابا په خپل دې منظوم کلام کې د ژوند د بېلابېلو خواو منځپانگه خوندي کړې ده.

خوشال په شل کلنۍ کې پر شعر ويلو پيل کړ او لومړنی شعر يې پر (۱۰۴۲ق) (۱۲۳۰) ميلادي کال ووايه چې داسې پيلېږي:

عقل سل د مصلحت بندونه جوړ کا
چې د عشق سيلاب پرې راشي واړه نور کا

خوشال بابا د خپلې شاعرۍ له پيله بيا تر پايه پورې په بېلابېلو شعري فورمونو کې شعرونه وليکل چې په هغو کې قصيده، غزل، مستزاد، قطعه، رباعي او نور بېلابېل فورمونه شامل دي.

بابا په پښتو شاعرۍ کې د نوې پښتو شاعرۍ بنسټونه کېښودل، د پښتو د شعر مانۍ يې ودانې کړې او کله چې يې

پښتو شاعري پيلوله نو دا ژمنه او وړاندوهنه يې هم ورسره کړې
وه چې:

د پښتو ژبه به اوس په آب و تاب شي
ما خوشال چې په پښتو شعر بيان کړ
کله چې خوشال بابا د پښتو شاعري عزم وکړ، نو بيا يې ټول
شاعران هم وتلل، د هغو نيمگړتياوو ته يې گوته ونيوله او دا يې
هم وويل چې پښتو شاعري ترده پخوا په ټول تللې نه وه؛ وزن،
بحر او عروض يې معلوم نه وو او دا ټول ورته ده جوړ کړل.

يو په حال او په ماضي کې هسې نه و
چې ښکاره يې د خبرو راته خوند کړ
د ميرزا دېوان مې ومانډه په گوډي
مسخره مې ارزاني خویشکې زمند کړ
که دولت و که واصل و که دا نور و
په خبرو مې د هريوه ریشخند کړ
کلمې مې ورته سازې کړې د قندو
د وربشو په ډوډۍ به چې يې شخوند کړ

کله چې د خوشال بابا شاعري وغوړېده، نو هنگامې يې لور پر
لور خورې شوې.

بندوبست د پښتو شعر ما پيدا كړ
گڼه شعر د پښتو و غير سيال
نه يې وزن نه تقطيع نه يې عروض وو
دوه مصرع يې د ضعيف بحر دوه تال
د غزل يې نه مقطع نه يې مطلع وه
نه صفت نه يې تشبيه نه يې مثال
گلستان زما د نظم شگفته شو
پرې وهي شيډا بلبله پروبال
گلدستي يې لور په لور په ملك خورې شوې
تر كابلې تر کشميره تر بنگال

خوشال خټک د خپلې دورې د کلتور او ثقافت يو ځلاند
ستوری و او د خپلې زمانې د ډېرو علومو او څانگو په باب يې
زيات معلومات په خپله شاعري کې بيان کړي دي. اوس که څوک
وغواړي چې د خوشال خټک اشعار ترجمه کړي، نو بايد دايره
المعارف يې تر څنگ وي، ځکه چې د ترجمان لپاره نه يوازې په
شاعري، تاريخ، حقوق، اسلامپوهنه او جنگي مهارتونو کې
معلومات په کار دي، هغه بايد پر فلسفه، بيولوژي،
بنکاريپېژندنه او د نورو علومو په څانگه کې هم معلومات ولري.
بابا وايي:

درست دېوان مې لکه باغ د علم گنج دی
په کې هر رنگه گلونه هر نهال

خوشال بابا سره له دې چې پر عربي، فارسي او ځينو نورو ژبو
پوهېده او په پارسي کې خويي بڼه شاعري هم کړې ده، خو د
خپل ژور ملي شعور له مخې يې پښتو شاعري ډېره زياته
خوښېږي، نو ځکه خو وايي:

پارسي شعر مې هم زده
سليقه لرم د دواړه
پښتو شعر مې خوښ کړ
هر څوک خپل گڼي بڼا غلی
نو ځکه خويي بيا د پښتو شاعرۍ عروج ته ملا وتړله او هغه
يې ډېره لوړه کړه:

په وزن په مضمون په نزاكت هم په تشبيه کې
پښتو ويل مې عين تر پارسي دي رسولي

هر کلام مې واردات دي يا ايهام دي
چې موزون مې په تقطع د بحر بند کړ
په تازه تازه مضمون د پښتو شعر
په معنی مې د شېراز او د خجند کړ

خوشال بابا د شعريو ناپايه سرچينه لرله چې دده د ځوانۍ له
کلونو دا چينه را وخوټېدله او بيا دده د عمر ترپايه پورې

همداسې رڼه او بهانده پاتې شوه، د عمر يې لا څو کلونه پاتې وو چې د خپل د پوان بېتونه يې سره حساب کړل او تر (۴۰) زرو پورته شول.

د د پوان مې که بېت بېت سره حساب کړې

تر څلوېښتو زرو به تېر شي په سړ کال

خوشال بابا د يو اور ژبي شاعر او ليکوال په توگه پر خپله ژبه داسې واکمن و چې له کلمو څخه يې شات و نبات جوړولای شول. د ژبې پر جوړښت او د نظم او قافيې پر فن دومره برلاسی او واکمن و چې ډېر تاريخي، طبي، ټولنيز، سياسي او نور مسايل يې د نظم په تارپېيلای شول، ځکه خو يې که فراقنامه هم ليکله، نو په نظم کې يې اچوله، که بازنامه هم، طبنامه او سواتنامه هم داسې او همدارنگه نور بېلابېل منظوم اثار.

لنډه دا چې که موږ د دنيا له هر شاعر سره د خوشال بابا شاعري پرتله کوو، نو څومره مانيزه رنگارنگي چې د بابا په کلام کې خوندي ده، دنړۍ د هېڅ شاعر په کلام کې نه ليدل کېږي. د هغو اکثرو کې يوه مانيزه برخه رانغاړل شوې ده، يا به تصوف وي يا به رزم وي يا به بزم وي او يا به نور څه، خو د بابا په کلام کې دا ټولې رنگارنگۍ شته، نو ځکه خو يو ايراني ليکوال ويلي دي:

((که چېرې فردوسي په رزمي، حافظ په غنايي او سعدي په
تصوفي يا عرفاني برخه کې سره يوځای کړو، نو يو خوشال
ختک ځنې جوړېږي.))
ددې خبرې مانا دا ده چې خوشال داسې يو څو اړخيز شخصيت
دی چې يوازې په شاعري کې يې د ژوند څو خواوې رانغاړلي دي
او دده د کار او مبارزې اند و ژوند نورې برخې خولا پرځای
پرېږده.

فلسفي خوشال

کله چې څوک د خوشال څو اړخيز شخصيت مطالعه کوي، نو هراړخ يې چې مطالعه کوي، په پيل کې ورسره داسې فکر پيدا کېږي، چې خوشال به يوازې په همدې اړخ کې دومره رسېدلی وي او بس. خو کله چې ورته ځير شي په هره برخه کې د پوره فکر او نظر خاوند دی او خبره يې د کاني کرښه ده. د خوشال فلسفي خوا هم همداسې ده، کله چې د خوشال په اشعارو او کلام کې د هغه ژور فلسفي ليد ته متوجه کېږو، نو هلته مويو ستر او ژور فلسفي خوشال تر سترگو کېږي، چې ژوندني مسایل يې تر ريالستي دايرې خوا په يو فلسفي نظر خپرلي دي.

د خوشال خان فلسفي اند دومره ژور دی چې ((علامه اقبال د خوشال خټک له اثارو نه گټه پورته کړې او د خودۍ فلسفه يې د خوشال خان له افکارو نه اخيسته ده چې هېڅوک ترې د انکار کولو مجال نه لري. علامه مرحوم په خپلو اثارو کې د خان بابا افکار د بل مشعل په توگه گڼلي دي او د خوشال خان دملي وحدت نظريه يې په دې ډول څرگنده کړه، چې ((بايد قبايل د ملت په وحدت کې ورک شي؛ اې ملگريه راشه چې د زړه خبره

درته وکړم، د خوشال خان هغه قبر هم د ځان لپاره خوښ نه دی
چې د مغولو د آسونو گرد پرې پرېوتی وي.))
د فلسفې یو تعریف دا هم دی: ((څه چې د انسان په ماحول او
فضا کې موجود وي او حواس یې درک کولای شي، انسان د
هغوی په باب فکر کوي او حکم پرې لگوي.))
همدغه فکر او سوچ خوشال بابا ته هم په مخه ورغلی او ویلي
يې دي:

ما چې نظر وکړ په ذرات په موجودات
ګول په جهان راغلم ترې به ګول درومم هیهات
یو څادر ترمیان وي فهم پاتې شي له کاره
دا هومره کیسې هومره ادراک د سموات
هېڅ نبي ولي یې درست اسرار موندلی نه دی
لویه کارخانه ده که وګوري کاینات

عقل چې ډېر الوت وکړي او د کاینات د راز په لټون کې خپلې
انتها ته ورسېږي، نو له مادیت نه ماورا له هر څیز نه انکاري
شي، ځکه چې تر خپل حد نه پورته الوت ممکن نه وي، دلته
فلسفه په تېرېدو شي او د انسان خیالات چې هر څه وي دا دي
چې کاینات یو بې منعده څیز دی، په اتفاق سره پیدا شوي دي
او په اضطراري ډول لګیا دی کار کوي، هېڅ غایه او مقصد نه

لري، انسان د سارتر په وينا په فضا کې غورځېدلی خو
غورځوونکی يې نه شته، نو شايد خوشال خان ته هم دا سوچ
ورغلی وي او ويلي يې دي:

دا عالم ريگ روان دی که يې گوري
خو هم هسې سره اوړي لاندې باندې
خو انسان د يو څيز تر کتنې او مشاهدې وروسته له هغه څيز
څخه انکار کولای نه شي، يانې دا چې هغه شيان چې تر ايجاد
دمخه يې نه منل، تر ايجاد وروسته يې مني.
خوشال بابا هم د عقل د الوت په پای کې چې د عقل واگې يې د
انسان روح ته حواله کړې، نو د يقين رڼا يې زياته شوه او ويې
ويل چې:

ډېر عالم زما په ياد
راغی تېر شولکه باد
هم دا هسې راشي تېر شي
بس ځای نه لري استاد
عجب لويه کارخانه ده
چې پيدا کړه لوی استاد

بيا وايي:

هر تناب يې و دانا و ته معلوم دی
دا خېمه ولاړه نه ده بې تناب

گل ته چا دا هسې زېب او حسن ورکړ
چا يې هسې نه په نه پانې پرانستې

خو د ماورای طبعیت یا ما بعد الطبعیت د مشاهدې لپاره
مجاهدې ته ضرورت دی، لکه چې خان وایي:
همېشه ژوندون که غواړې درته وایم
همېشه کوه له نفس سره جهاد
خوشال بابا بیا د خدای پېژندنې په فلسفه کې دومره خپل نظر
ژور غځولای چې په هر څه کې یې د خدای^{۱۵} د نور ننداره کوله او
په هر څه کې یې هغه لیده.

په هر څه کې ننداره د هغه مخ کړم
چې له ډېرې پيدا يیه ناپديد شو
حمزه بابا د خوشال بابا پر همدغه یوه بیت، یو کتاب لیکلی او
د هغه دا شعریې له فلسفې او تصوفي نظره خپرلې او شنلې دی.
ددې خبرې مانا داده چې خوشال دومره ژور فلسفي او تصوفي
لید لري چې پر یوه بیت یې هم یو کتاب لیکل کېدلای شي.

کره کتونکی خوشال

لکه څنگه چې مو یادونه وکړه، د خوشال بابا ژور او تېز نظر د ژوند هره خوا او د هنر بېلابېل ډگرونه په خپل کلام کې رانغاړلي دي، داسې یې کره کتنه، نیوکه او بیا د سمون لاره هم له یاده نه دي ایستلې. خوشال بابا لکه څنگه چې د پښتو ژبې او ادب پلار ګڼل کېږي، داسې په علمي، ټولنیز، ادبي او سیاسي ډګر کې هم یو ستر او ژور کره کتونکی دی.

له یوې هنري ښکارندې (شعر) څخه رانیولې بیا تر یوې لوړې ټولنیزې پېښې او عمل پورې چې هر یو دده په نظر نیمګړی معلوم شوی، هغو ته یې د انتقاد ګوته نیولې او بیا یې د سمون لاره هم ورپه ګوته کړې ده.

خوشال بابا یو زړور کره کتونکی و، نه یې د چا مدح کوله او نه یې ځانستاینې ته اړتیا لرله، خوشال له فکري، اقتصادي او ټولنیز پلوه په داسې یو دریځ کې و، چې د سالم انتقاد لپاره یې وړ صفتونه او ظرفیتونه لرل، نو ځکه خوډه له خپل ځانه نیولې تر خپلو اولادونو، کورنۍ، قبیلې او ټولو پښتنو پورې څه شی چې په کې د انتقاد وړ وو هغه یې څرګند کړي او نیوکه یې پرې کړې، همداسې یې په ادبي او سیاسي برخه کې د سمون او اصلاح لپاره ډېرې نیوکې کړې دي. د خوشال بابا د نیوکې

محتوا ځکه پر خلکو ښه لگېږي چې حقيقتونه څرگندوي او د رښتيا يني پر بنسټ ولاړه ده.

بابا دومره اخلاقي جرئت لري، چې که په ځان کې يې هم نيمگړتيا وي هغه نه پټوي او په ډاگه يې وايي:

د مغول نمک مې وخور شپږ پېړۍ
ما د زرو پکې روغې کرې بېړۍ
رعيت مې يوسفزيه درست خټک وو
په عزت او په حرمت کې يې څه شک و
د مغول لپاره ما تورې وهلې
پښتنو به راته کرې ډېرې کنځلې

يادا چې:

چې منصب مې د مغول خور يو ملک وم
چې منصب د مغول نه شته اوس ملک يم

خوشال بابا بيا په دويم گام کې پر خپلو ځينو زامنو او د کورنۍ پر غړو چې دده پر وړاندې په ناحقه راولاړ شوي او يا يې نافرمانې کړې او يا هم د خپل ولس پر ضد ودرېدلي، سخت انتقادونه کړي او د هغو شخصيتونه يې خپرلي، شنلي او خپرې يې ورته څرگندې کړې دي:

نا خلف مې حواله کړ په تقدير
نصيحت ورباندې نه کاندې تاثير
خوې خصلت چې ازلي وي نه نورکېږي

په ارشاد او په تلقين د کامل پير
بد فرزند دې خدای د هېچا پيدانه کا
په خصلت يې پلار په ځان دی مور په وير

يا دا چې:

زما زويه د ننگ نه دي غړيتار دي
پرې پوهېږم چې همه واره مردار دي
نه يې لويه اندېښنه نه يې لوی کار شته
د مغولو و طبّاخ و ته تيار دي
د منصب د اضافو خبرې کاندې
په عزت، په حرمت کله خبردار دي
اتفاق، يگانگي يې سره نه شته
همگي روان په بېله بېله لار دي
نه د نوم دي نه د شرم نه د ننگ دي
اندېښنې يې د ناکس، د ناسردار دي
شکایت له نورو مه کوه خوشاله
چې خپل زويه هم په ننگ له تا ويزار دي.

چې پيدا دي همگي زما له ځانه
که پنځوس دي که شپېته دي داغ د زړه دي

يو و پلار نيکه ته نه شو
همگي د مور په شان

اشرف سر تر سره نفس اماره دی
په حسد په حماقت کې اواره دی

د مور پلار نيکه ته نه دي
دا ناکس دي لابل شان
په ژوندون مې خپل ځای ورکړ
باندي زه شوم مهربان

يو څو لا په کې افت شول تر دا ميانه
څوک ((بهرام)) غوندي بد بخت بخيل شي

چې هېڅ کار نيولی نه شي استوار
په شامت يې خپلخانه شي تار په تار
څوک ((سدو)) غوندي نامراد عبد الزوجه شي
په تنگسه له خپله پلاره شي ويزار
څوک ((مالو)) غوندي ((جلو)) غوندي

پیداشی
سراسرواړه نابود او نابکار

مرگ د نا اهلوسبا بېگه غواړم
د عامې داده الله الله غواړم
زما توبه ده د بهرام له خیره
دده له شره امان پناه غواړم

زما زړه له چانه روغ نه دی بهرامه
د هرچا سره مې زیست دی له ناکامه
نور دې نوم زما په زویو کې حساب مه شه
د خوشال خټک وینا په دا تمامه

چې په ځای یې نا قابل زویه خاني کا
د خوشال خاطر په دا پاره پاره دی

لکه څنگه چې خوشال خان پر خپل ځان او هم پر خپلو زامنو
نیوکه کوي او نیمگړتیاوې یې رابرخپره کوي داسې پر خپلې
قبیلې (ختکو) هم نیوکې او انتقادونه لري او د هغو له ځینو
عملونو او نیمگړتیاوو څخه هم ناخوښي څرگندوي.

له خټکونه مې هومره زړه ناخوښ دی
چې توبه دهمگي خټک له نامه
د نعمت په قدر هېڅ خبردار نه دي
نوم خټک به مې خلاص نه وي له انعامه
خټک واړه د دودام دي که يې گوري
څوک به څه غواړي د خپلو له دودامه
د وفا په ځای همه واړه جفاده
چې به ماته رسېده له خپله قامه
که په توره خټک خپل کړې گنې خپل شي
کنه هېڅ به يې خپل نه کړې له اکرامه

چې زما اختيار يې خوار کړ
خدای دې خوار هغه خټک کا

درست خټک زما په دور
نامور شوو په دوره دوران
که خټک په محکمه پروت و
پاس مې يووړ په اسمان

تفحص که شوک د خوږ زړونو کاندې د خپل قام له لاسه ورک خوشال خټک دی

خوشال بابا د خټکو تر انتقادي دایرې او نیوکې وروسته،
پښتانه په خپله انتقادي دایره کې داخل کړي او هغه
نیمګړتیاوې چې په پښتنو کې دي هغه یې یوه یوه خپرلې ده. په
پښتنو کې به د خوشال بابا غوندې هېڅ داسې بل لوی لیکوال تر
سترګو نه شي، چې د بابا په څېر د پښتنو پر رواني چلند او
ټولنیز ژوند بلد وي او هغو ته یې په خپلو اثارو کې په دې کچه
ځای ورکړی وي. خوشال بابا د خپل فطري بغاوت او ژور فکر له
مخې د پښتنو نیمګړتیاوې هم خپرلي او نیوکې یې پرې کړي
دي. د خوشال بابا اثار د پښتنو د ژوند هندارې دي، چې د هغوی
ښېګڼې او بدګڼې ټولې په کې په ښه روښانه ډول څرګندېږي:

لېوني شول پښتانه په منصوبونو
خدايه ما ژغورې له هسې غضبونو

پښتانه لکه مګس ورباندي ګرځي
ورته ایښی دی مغل د حلوا تال

شرم دی ننگ دی که دارد سردی
سمه می پرېنبوه خای می غردی
پښتانه واره دمغول شوروا خوري
ماته یی پاتې دا شور و شردی

پښتانه په عقل پوهه څه ناکس دي
کوټه سپی دقصابانو د جوس دي
اوبن له باره په ولجه په کور ورغلی
په ولجه د اوبن د غاړې د جرس دي

درست جهان په ناپوهانو سره ډک دی
ولې زیات که پکې وگوري افغان دی

که رښتیا وایم شېرشاه دا هسې نه و
لکه مور یو نن پیدا له کوهستانه
پښتانه چې بې ننگي کا څوک یې څه کا
گورستان لره به درو مو له ارمانه

که په نور خلکو کې ښه سړي موندل شي
ولې ښه سړي به لري افغانان

هره چار د پښتانه ترمغل ښه ده
اتفاق ورسره نه شته ډېر ارمان
د بهلول او د شېرشاه خبرې اورم
چې په هند کې پښتانه وو بادشاهان
شېر او اووه پيرۍ يې هسې بادشاهي وه
چې په دوی پورې درست خلک وو حيران
يا هغه پښتانه نور وو دا څه نور شول
يا د خدای دی اوس دا هسې شان فرمان
که توفیق د اتفاق پښتانه مومي
زور خوشال به دوباره شي په دا ځوان

پښتانه د ادم زاد لـه زاده نه دي
د عفريت دی که د دیو دي که د دد دي

خوشال بابا د پښتنو تر څنگ مغول هم د خپل انتقاد په دايره
کې شامل کړي دي. د خوشال بابا د ژوند او مبارزې يوه زياته
برخه له مغولو سره په دوستۍ او دښمنۍ کې تېره شوې ده. لکه
څنگه چې بابا ته پښتانه معلوم وو، داسې ورته مغول هم ښه
معلوم وو. نو ځکه خويې د هغوی ظلمونو، بدو عملونو او نورو
نيمگړتياوو ته هم نغوته کړې او انتقادونه يې پرې کړي دي.

مغول پاچا (اورنگزېب)، چې د خوشال بابا د سياسي مبارزې يو
اړخ ورسره تړاو لري، د بابا په کلام کې ډېر زيات ياد شوی او
غندل شوی دی او همدارنگه نور مغول هم.

تفاوت د خپل پردي ورباندې نه شته
که يې گورې اورنگزېب بادشاه گمراه دی
د لاشه چې هندوستان توره تياره ده
په هر ځای دده د خويه بويه اه دی
د اورنگ بادشاه په دور آرام نه شته
چا ويل چې جهان ځای د آرامگاه دی
که زينت و ته يې گورې يوزيد دی
که طاعت و ته يې گورې اهل الله دی

وخت د اورنگ شاه دی د هر چا تسپې په لاس دي
خدای (ج) ځيني خبر دی په اخلاص که په لباس دي

پلاريې په بند، وروريې بند بند کړ
ځان يې هم شيخ، هم دانشمند کړ
اوس په غزا کې خپل ځان غازي بولي
په خو خورنگ يې، خپل ځان خرگند کړ

خانان يې واره تلاوت خوان کړل
د هند هندوان يې دانشمندان کړل
وخت د اورنگ دی عمل يې هېڅ نه شته
خو کتابونه يې په عالم گران کړل

ددې دور شيخان ډېر دي لور په لور
اورنگزېب بادشاه د وارو دی انځور
په هغه چاره قلم ساز کا قرآن کښي
په هغه چاره شهرگ پرې کا دروگر

نو ځکه خو خوشال بابا د داسې واکمن اطاعت نه کوي:
اطاعت د اولوالامر ځکه نه کړم
خليفه د زمانې په زړه کافر دی
بابا د نورو مغولو په باب هم انتقادونه لري:
د هند په تخت چې عالمگير کېناست
په خلکو کاني د اسمان پرېوت
بابا د مغولو پر ضد په مبارزه لاس پورې کوي او د پښتنو د
يووالي هيله کوي، چې ټول پښتانه بايد له کندهار تر اټکه د

ننگ په کار کې پټ او ښکاره سره یو شي، چې د مغولو له ستم نه
ځان خلاص کړي.

ټول پښتون له کندهاره تر اتهکه
سره یو د ننگ په کار پټ او اشکار

ناگهانې په دا ملک فساد بنیاد شو
د ما هم د تلافۍ کار را په یاد شو

نن د وارو پښتنو په ننگ ولاړ یم
دا چې هسې په هر در هر درنګ ولاړ یم
چې پښتون شوم په داهسې سپینه ږیره
نور مې خدای مه کړه مغول وایم په خیره

و مغول و ته به نن کړم اټک پوله
ملک به خلاص کړم د مغول له غاله غوله

خوشال بابا نه یوازې په ټولنیز ژوندانه کې د ټولنیزو
نیمګړتیاوو نقاد دی او پر دغو برخو یې نیوکې کړي، بلکې پر
هغه چا یې هم سختې نیوکې کړي، چې د ریا عبادت یې د خپل
ژوند د اړتیاوو د خړوب وسیله ګرځولی او خلک پرې تېرباسي.
خوشال تل دا ډول شیخان غندلي او له دې ډول ملایانو سره یې
ورانه ده.

حقيقي سجده هغه ده چې د يار په لوري کې
و کعبې ته چې سجده شي دا سجود دی مجازي

هر چېرته چې گرځي په لاهول ورنه تېرېږه
سل بلا په زړه کې سل دانې تسپې په غاړه

د ابليس غوندې مکرونه يې په زړه کې
په فريب کې تر ابليسې لاهېږي

د پردې چې تر تانه، خپل ځان ملک کا
په بنو خبرو، ځان په فلک کا

نغوذ بالله، چې بنه يې ځير کېږي
شیطان تر ځان پورې، لکه کودک کا

په خوله يې ذکر په زړه کې نور فکر
فساد د دور داناشيخان دي

چې د كنز د قدوري شي ځان ملا كا
 هر حلال حرام په ځان باندي روا كا
 نه د كنز په دقيقو څه خبر شوي
 نه په مخ د قدوري مبصر شوي
 كتابونه په سر كېږدي ځان ملا كا
 په هر كلي علت گرځي ټگي غلا كا
 كېني شرع پرېكوي په رشوتونو
 ځان قاضي كا په غلط روايتونو
 و هر چاته مسلي د سخاوت كا
 خپله خونه ډكوه بله غارت كا
 په مسجد راځي پنځه وخته اذان كا
 چې ذكات سرسايه نه وي مسجد وران كا
 د ميراث مالونه خوري له ظالمانو
 نوم په ځان باندي كېږدي د عالمانو
 په دا هسې علم برنډ كېني ملايي
 و عالم ته ميراث خور د انبيايي
 نه يې كېنل زده، نه لوستل زده، تل ټگل كا
 تعويذونه وركوي په دروغ كېنل كا
 په ناروغ يې خوښي لا زياته تر روغ شي
 خېست، تعويذ، دعا، هيكل كې په دروغ شي
 لا رنځور غريب صحت نه وي موندلای

چې اخون وي اخیستو ته ور نیولای
که په ورکړه کې څه درنگ څه خو تعطیل وي
په غوغا په شور و شریې قال و قیل وي
چې دا زر هسې ناسازې کا اغازې
خپل مقصود مطلوب حاصل کا په ناسازې
چې څوک ترس له خدایه نه کاندې غلول کا
اس به پرېږدي زین به باندې په جاهل کا

مړیدي په کلا په نمبره ده
که پیري مړیدي دا ده مسخره ده
څوک په پیر او په مرشد څه لره ویاړي
خپل مراد دې همگي له علمه غواړي
شیخ په گوټ کې ناست دی چې دنفس سره غزا کړم
چې شي تورو ته وړاندې غزا داده

په خوله کلیمه لولي نمونځ روژه کاندې کافر شته
دعوي کا د شیخیه، تر شیطان له بتر شته
له کوره لوټه واخلي، استنجا لره روان شي
تقوی تر هسې حده، په ولجه یې وړي که زر شته
یوځای الوده نه دی په دا هسې دروېشانو
په دا دور که گورئ دا ناپاک په هر کشور شته

شيخان چي هسي اوردہ نمونؤنہ کا
 پہ کي باغونہ اسونہ جونہ کا
 پہ کي رنگين رنگين گنڊي وريڻمين
 سڪني
 پہ کي د سپينود سرو گنجونہ کا

نمونڻ، روڙه چڀي ڊيڊ پارھ ڪپري
لھ اسمانہ بہ لعنت باندې اور پري

کتابونه د اسمان د ځمکې لولي
په عمل يې فرق د ځمکې د اسمان دی
په باطن يې زړه گومان سره تړلی
په ظاهر ويل په ژبه مسلمان دی
په خبرو کې يې فيض مونده نه شي

مذبذب په قول په عهد په پیمان دی
په طاعت په عبادت کې که بلعم شي
په اخرانس په نغوته بې ایمان دی
زه خوشال خټک بنده د هغه چایم
چې یې رو د زړه د خولې سره یکسان دی.

تل قرآن د وړاندې ایښی قرآن لولي
ولي هېڅ عمل یې نه وي په قرآن

خوشال بابا د یو لوی مفکر او سالار ادیب په توګه، ادبي برخې
هم له نظره نه دي غورځولي، د خپلو لیکوالو ادبي نیمګړتیاوو
ته یې هم ګوته نیولې، آن پر داسې لیکوالو یې نیوکې کړي، چې
ترده وړاندې پرې چا د انتقاد جرئت نه شو کولای، خوده د خپل
فنان ذهن او ژور لید له مخې د هغوی اثار وتلل او نیمګړتیاوو
ته یې ګوته ونيوله.

تر بابا دمخه ډېر لوی شخص چې مذهبي شهرت او اغېزې تر
لیکنو زیات و، هغه اخوند دروېزه و چې چا پرې د انتقاد کولو
جرئت نه شو کولای او هغه وخت په ټولنه کې مطرح شخص او
لیکوال و، خو خوشال بابا د هغه اثار وتلل او بیا یې پرې داسې
نیوکه وکړه:

درویزه له یوه لوري را پیدا شو
په لږ علم په دا ملک کې لوی ملا شو
د روښان خیرالبیان یې ولیدلی
هغه هم مجهول بیان و ناسپندلی
ده چې خوشې میدان بیا موند سخنگوی شو
په ویل کې یې چې زړه و هسې توی شو
درویزه چې بیان کړی خپل کتاب دی
نوم یې مخزن الاسلام کړی جناب دی
که یوه مسره په شل بله په سل ده
نامربوطه ناموزونه په ویل ده
مسلي لس نظم کړي په پښتو دی
درته څه وایم چې څه دي د ایستو دي
د اخوند درويزه د (مخزن) په باب زیاتوي چې دا یو مجهول او
بې وزنه کتاب دی او هغه د عربي قصیدې بوصیري ترجمه ښيي.
هر هر بیت د قصیدې چې درمرجان دی
په پښتو کې تراورېشو لا ارزان دی
قصیده د بوصیري ترجمه کړې
عربي یې تر پښتو مضحک راوړې

مخزن مې د اخون چې تمامي په نظر کښېوت
په دې کې عروض نه شته نه یو بحر ما موندلی
یو کتاب دی درويزه سره جوړ کړی
د سوات خلک یې له کل علمه موړ کړی
نا معقول مجهول بیان په کې بې ځایه
په کې بد د حسین وایه یزید ستایه
په حیرت به واړو ګوتې وچپچلې
د اخون په مخزن چا ګوتې کښېولې.

خو هغه چا چې پوره او کره شعرویلې، خوشال بیا هغه ستایلی
دی، لکه میرزا خان انصاري:

له چانه په پښتو کې ما میزان میندلی نه دی
میرزا په دا زبان کې ویل کړي دي تللي
خوشال بابا په یوه قصیده کې د ځینو نورو شاعرانو ارزونه
داسې کوي:

یو په حال او په ماضي کې داسې نه و
چې ښکاره یې د خبرو راته خوند کړ
د میرزا د پوان مې ومنډه په ګوډي
مسخره مې ارزاني خویشکی زمند کړ

که دولت و که واصل و که دا نور و و
په خبر و مې د هریوه ریشخند کړ
کلمې مې ورته سازې کړې د قندو
د اوربشو په ډوډۍ چې به یې شخوند کړ

هر چې لاف و هې د شعر
نن په دا دور دي ډېر
خدای دې نه کا چې به وایم
حال د دیو تېرو بېر
څوک پاوي څوک نیم پاوي دي
قلندر په کې نیم سپر
چې د موزه په حساب دي
هېڅ مې نه دی واصل هېر
بل دولت فقیر درې پاوه
نه ترې څو سرشاهي سپر

د هغه شاعر داني وشه په ژبه
چې د شعر درداني پلوري په مال

د هغه شاعر مخ تور شه چې په طبعه
وهر در وهر در بار و ته ولاړ وي.

ټولنپوه خوشال

خوشال نه يوازې د خپلې ټولنې يو فنانون او هنرمند دی، بلکې د خپلې ټولنې او خپلو خلکو يو رنځپوه او اروا پوه هم دی. خوشال بابا د خوی، خصلت، فن او مسلک له مخې د ټولنې وگړي سره وېشلي، تللي او تجزيه کړي يې دي او په ټولنه کې يې د هر چا کار مشخص کړی دی.

خوشال بابا د يوه ټولنيز او سياسي شخصيت په باب په خپل کتاب (دستارنامه) کې دقيق معلومات وړاندې کړي. د خوشال بابا په اند که څوک غواړي په ټولنه کې يو لوړ سياسي او ټولنيز شخصيت د (دستار سړی) شي نو بايد شل هنرونه او شل خصلتونه زده کړي، ده دا شل هنرونه او شل خصلتونه هريو په خپله دستارنامه کې تشریح کړي دي. په شلو خصلتونو کې خوشال بابا د نارينه لپاره يو خصلت هم، شجاعت ضرور بولي او دا د (مرد) لپاره لازم گڼي، ځکه خو نو په ټولنه کې د (مرد) او (نامرد) لپاره خاصې پولې ټاکي، چې د هغو له مخې يو بل سره توپيروي خوشال بابا وايي:

مرد به نه شي په گفتار
چې دې وکنځي مرد نه دی
چې څه دی خو انتقام دی
چې عزت ورڅخه نه وي
هم مهره لره هم زهر
چې هم تندر هم باران دي
مرد به غم د خپل هنر کا
مرد به غم کا د خپل شرم
نامرد فخر په نسب کا

خو پیدار نه کړي کردار
که له تانه وي په ډار
د مردانو کار او بار
هغه مرد نه دی په کار
ښه مردان دي لکه مار
تر هغو مردانو څار
نه د زرو، نه دینار
د عزت، د اعتبار
مرد نه مور لري، نه پلار

مرد هغه چې همت ناک برکتناک
له عالمه سره خوږ په زیست وژواک
مخ یې مخ، قول یې قول، عهد یې عهد
نه دروغ نه یې فریب نه تش تباک
لږ ویل ډیر یې کول په خاموشۍ کې
د غونچې غوندې خوله ډکه، سینه چاک
چې خبره د پستۍ د بلندی شي
په لویي لکه اسمان په پستۍ خاک
په تمکین کې لکه سبر، په سخا کې

په هر لور خانگې ږنگورې لکه تاک
لکه گل شگفته روی تازه په باغ کې
همېشه د ښو بلبلو پرې بلغاک
چې دا هسې ښه ویل کاږه حیران یم
چې خوشال راوړله کومه دا ادراک

د مرد په باب بیا په نورو شعرونو کې وایي:

مرد به غیور وي مرد به صبور وي
هم به په عفو په کرم مشهور وي
نامرد هغه دی په حقیقت کې
چې دا څو توکې یې له دله دور وي

که د مردانو په دین ایین یې
نه بند په سره یې نه بند په سپین یې
که نه دې تخت شته نه دې افسر شته
قیصر د روم یې فغفور د چین یې

څو وانخلي له غلیمه انتقام
مرد نه خوب کا نه خوراک کا نه ارام

چې د ننگ او د ناموس اندوه یې نه وي
د هغه سړي به نه وي احترام
چې د بل تر لاسه ورغی د بل شو
مرد به خپل لري د خپل فکر زمام

په جهان کې که مردان دي هم هغه دي
چې و سختې ته ونیسي ځانونه

واړه زړونه فراغت دي په بنادۍ کې
چې په غم کې مردانه شي سخا هغه

له دې بیتونو څخه معلومېږي چې دی هغه چاته په درانه نظر
گوري چې له گفتار سره کردار هم ولري او د عمل جنبه یې ډېره
درنه وي، هغه څوک چې د چا سترگه ترېنه نه سوزي او خپل
انتقام په لوړه پیمانه نه شي اخیستلای، یایې د خپل فکر زمام
په خپل لاس کې نه وي او پر پټ او عزت باندې، د سرو مال
بندلو ته نه وي تیار، دده د احترام وړ نه دی.

دی (مرد) له مار سره تشبیه کوي چې باید هم زهر ولري او هم د
مهر موره، هم لکه د اسمان وربخ، د رحمت بارانونه ورسره وي او

هم اسماني تندر چې د سړي ځواب په توره ورکړي او په سختو حالاتو کې د صبر او متانت خاوند وي.

د اسمان په څېر لويي او بلندي او د ځمکې په شان فروتني دواړه د يوه لوی شخصيت لپاره ضروري گڼي. پر عهد و قول ټينگار، له چل ول او ټگۍ برگۍ نه ځان ساتل، د نارينه ژوند شعار بولي. که څوک د مردانو پر دين او ايین ټينگ وي، هغه ته د روم قيصر او د چين فغفور وايي، د خوشال په نظر بريالی شخص بايد د تمکين او وقار خاوند وي.

د خان په ټولنيزو نظرياتو کې دا ټکی هم نظر ته ډېر راځي چې دی د انسان فطري او طبيعي استعداد ته په ډېر اهميت قايل دی او ذاتي استعداد د انسان په شخصيت جوړونه او ټولنيز ژوندانه په سمون کې ډېر موثر گڼي. لکه چې په دې لاندې شعرونو کې وايي:

چې بنياديې پيدا شوی په نفاق
د هغه نه طمع مه کړه اتفاق
چې وودلې وي په ذات توره شړي،
سپينول يې وهرچاوت ته دي شاق
د غسل سره يې خوره خوږه به نه شي
مرغوني چې ترخه دي په ميشاق
که ((اخلاق ناصري)) په يادو ووايي

په اخلاق کې به ښه نه شي بد اخلاق

دغه راز د خوشال بابا په کلام کې په لسگونو ځايه داسې
مسایل خپرل شوي چې د ټولنپوهنې له نظره د انسان شخصیت
او ماهیت خپرې، د خوشال د اثارو په هېنداره کې زموږ د ټولنې
انسان له هر پلوه ډېر ځلېږي او د هغه ښېگڼې او بدگڼې په کې له
ورایه ښکاري، نو له دې کبله خوشال ته زموږ د ټولنې یو وتلی
ټولنپوه ویلای شو.

رنځپوه (طبيب) خوشال

په دارو کې چې ښه نیت وي
دارونه وي عبادت وي
عبادت په روغ صورت شي
گنې کله عبادت شي

خوشال بابا د علم او فن د نورو برخو په شان په طب او طبابت کې هم لوی لاس درلود، د خپل وخت پر زیاتو طبي علومو خبرو، په طبي برخه کې یې زیاته مطالعه کړې وه. ځکه یې نو په خپل کلام کې طب او طبابت ته هم زیات ځای ورکړی دی، ده هم په یو شمېر شعرونو او نثرونو کې دا موضوع خپرلې او هم یې د (طب نامه) په نامه یو مستقل منظوم اثر لیکلی دی. له طبنامې پرته په (فضل نامه) کې هم د طبي مسایلو په باب یو شمېر لارښوونې شوې دي.

خوشال بابا په طبي برخه کې تر هر څه وړاندې د انسان لپاره د عقل او روغتیا د ساتنې لارښوونه کوي. د بابا په نظر که په یو

انسان کې عقل او صحت دواړه ښه وي، نو ډېره خوبي ورسره ده
او که دا نه وي نو خوبي ورسره نه شته:

يو صحت بل عقل غواړه
ته په دا کې خوبي غواړه
که دا دواړه توکه نه وي
نوره هره خوبي ولاړه

پخوانيو حکيمانو او صوفيانو د روحاني قوت د پيدا کولو
لپاره درې شيان لازمي گڼلي دي:
(کم ويل، کم خوړل او کم ويد بدل). خوشال بابا دا موضوع
داسې يادوي:

ابدال په دا څلور خويه ابدال دی
کم ويل کا کم د چا سره گډون
کم ملاستی کا په خوراک کا کمه مينه
په دا شان يې په عالم کې دی ژوندون

اوبه د ژوند لوی نعمت دی چې بې له اوبو ژوند امکان نه لري،
بابا د صحي اوبو په باب وايي:

که اوبه وي د باران يا د چينې
د کوهي اوبه ضرر دی د بشر
بني سړي خوږې اوبه د سړي ځان دی
ولي تود طعام سړي اوبه ضرر
چې تودې اوبه څوک څښي غارمه وهلی
پرې نقصان د اشتها شي رنگ اصغر

د خوراک په باب وايي:

خو چې ډېر طلبگار نه شي طعام مه خوره
هر زمان په شخوند کې مه شه لکه ستور

ډوډۍ غنمينه وي که اوربشینه
په وخت د لوږې خوږه لگینه
موږ د نباتو حلوا ته نه گوري
هونښيار به پوه شي په دا رازونه

خوشال بابا د سړي ځواک او د ملا د پياوړتيا لپاره نصيحت
کوي او د زياتې کوروالۍ نه کولو ته سړي رابولي، د خوشال بابا
په نظر ((د صحت په کار کې ډېر فکر بايد وي)).

دا د ملا اوبه يې واړه در گوهردی
که سړی يې شي د قدر نه خبر
در گوهر به هغه څوک لوني بې ځايه
چې په پوهه کې ابله وي گېدی خر
خوشال بابا په دې بيتونو کې هر څه بيان کړي، خو ورسره يې د
علاج او درملنې لپاره هم لارښوونه کړې ده:
که قوت زياتوي تل خوره شوده پي
چې تر دانه دارو نشته معتبر
که يې مومې اوړی ژمی گبينه خوره
خو په سود يې خبر مه کړه خپل پدر

خوشال بابا د انسان د بدن د زياتو برخو او د هغه د زياتو
ناروغيو د علاج لپاره داسې لارې ښودلې دي، چې آن په ننني
عصري طب کې هم ورڅخه گټه اخيستل کېږي: خوشال بابا اول
دا نصيحت کوي چې ناپوه طبيب ته مه ځئ، چې دارو يې خطر
لري:

د طبيب دارو هاله خوره چې حاذق وي
د ناقص طبيب دارو لري خطر

د انسان د روحي آرامۍ لپاره وايي، چې سړی بايد په باد او
غبار کې ونه ګرځي، ښه هوا او خوشبويي کې وګرځي چې صحت
ته ګټه لري:

ګرد، غبار، غارمه، چکر هوا بد بويه
رنځ علت وبا پيدا کېږي اکثر

خوشبويي خو لګوي هومره فايده ده
تندرستي ده هم سنت د پيغمبر

اوسنی طب وايي، د هغو انسانانو لپاره چې وينه يې زياته وي
په کال کې بايد يو مقدار وينه وباسي، دا کار يې صحت ته ګټه
رسوي. بابا وايي:

فصد سړي سره نافع دی
د هزار علت دافع دی

د سترگو د علاج لپاره وايي:

که رانجه سړی تاوده کا
اټریفل سره یې اوبه کا
په کې ډوب تاوده رانجه کا
اووه ځله دارنگ وککا
په دارنگ د بنځې پی
اووه ځله ډوب پری کئی
بیا دې واړه بڼه میډه کا
په لېمو دې یې بڼه سیده کا
چې د سترگو گوهر یې زحمت وي
نور به دارانجه صحت وي

د ټوخي دارو:

بڼه پخه کرکڼه گوره
ځنې زړی واخله وروره
هغه زړی بڼه وریته کړه
آس یې گډ په گبیننه کړه
د هر ټوخي دارو دا دي
چې آسان دارو دي دا دي

د نس خوږي دارو:

بنه دارو دي دا د گېلې
که دې درد کېږي د گېلې
انگزه سپيرکۍ چوکار هم
نمک سنگ واخله اشخار هم
بنه خربه هليله گوره
پوست يې واخله زما وروره
دا پينځه توکه همدمه
سره واره دوه درمه
اوبه واخله خلور سپره
پرې دارو لمبه کره تېره
سره واره جوشيده کره
نرم اور پسې سيده کره
چې نيم سپر اوبه شي پاتې
اوبه نه وي کمې زياتې
بيا ورگډې کره شکرې
په ناشتا به يې ونغړې

د مثاني ډبرې دارو:

سهاگه، چوکر، کورزري
له تودو اوبو چې نغري
که خلو بښت ورځې څوک وڅوري
رنځ د سنگ مثاني وړي

په طب نامه کې همدارنگه د سترگو د ځينو ناروغيو، د گنده
دانو، بواسيرو، اشتها، جلابو، د وجود بادو، سردرد او ځينو
نورو ناروغيو په باب هم معلومات، علاج او لارښوونې راغلي
دي.

سیاستپوه خوشال

د خوشال بابا د ژوند یوه زیاته برخه په سیاسي مبارزه، کار او زیار تېره شوې ده. خوشال خان که خاني کوله، که ملکي، که جاگیرداري او یا هم قومي مشرتوب، نو په ټولو کې سیاست غښتی و، خوشال بابا د ژوند د ډگر عملي سیاستوال هم و او د خپلې عملي او ذهني پوهې او تجربې له مخې سیاستپوه هم و. ځکه خو په سیاسي علومو او پوهنو کې د خوشال تجربه او نظر د زیاتې تاییدونې وړ دی. خوشال چې د خپل ژوند په (۱۴) کلنۍ کې له خپل پلار سره یوځای د خپلو رقیبانو پر ضد په جگړه کې شریک شو، په حقیقت کې همدا دده د سیاسي ژوند پیلامه گڼل کېږي. د خوشال سیاسي مبارزې بیا آن دده د عمر تر پایه پورې دوام وکړ، آن تر دې پورې چې ده وصیت وکړ؛ ما داسې ځای کې ښخ کړئ چې د مغولو د اسونو ګرد زما پر قبر پرېښوزي. مانا دا چې له تنکي زلمیتوبه بیا تر بوډا توبه پورې د خوشال ژوند په سیاسي مبارزه او هلو ځلو کې تېر شو.

خوشال د خپلې سیاسي مبارزې په ترڅ کې له ډېرو سختیو او کړاوونو سره هم مخامخ شوی او یو ځل یې څلور کلن بند هم ګاللی دی. خوشال د همدې څلور کلن بند په موده کې له خپل

نبوغ نه گټه واخيسته، د (دستار نامې) پر ليكلو يې پيل وکړ او په (۱۳) ورځو کې يې داسې يو جامع کتاب وليکه چې د سياست، ټولنيزو چارو او قومي مشرتوب لپاره ډېر معتبر اثر گڼل کېږي.

خوشال خان په دې اثر کې د لومړي ځل لپاره د يو سياستوال او قومي مشر د (دستار سړي) لپاره يو لړ اصول وټاکل، چې د هغو د پوره کولو له مخې يو څوک کولای شي د قوم مشر شي، سياستوال شي او يا د دستار ترلو لايق وگڼل شي. د خوشال له نظره د دستار سړی بايد دا شل هنرونه او شل خصلتونه ولري:

اول هنر د ځان د معرفت:

دويم هنر د علم چې کسب کمال باله شي.

درېيم هنر د خط چې لازم ملزوم د کسب کمال دی.

څلورم هنر د شعر چې پيړود علم دی.

پنځم هنر د تيراندازۍ دی.

شپږم هنر د اسپ تازۍ دی.

اووم هنر د ښکار دی.

اتم هنر د شجاعت دی.

نهم هنر د سخاوت دی.

يوولسم هنر د ازدواج د معاشرت دی.

دولسم هنر د اولاد د تربيت دی.

ديارلسم هنر د تاديپ خدم و حشم دى.

خوارلسم هنر د اسباب معيشت دى.

پنځلسم هنر د زراعت د دهقانيت دى.

شپاړلسم هنر د تجارت دى.

اولسم هنر د تحقيق د نسب دى.

اتلسم هنر د تردد د شطرنج دى.

شلم هنر د تصوير د نقاش دى.

او شل خصلتونه په دې ډول دي:

اول - خصلت د مشورت

دويم - خصلت د عزيمت

درېيم - خصلت د خاموشۍ

څلورم - خصلت د راستۍ

پنځم - خصلت د شرم و حيا

شپږم - خصلت د خلق نيكو و خلعت و خوشخويي

اووم - خصلت د مروت

اتم - خصلت د عفو او كرم

نهم - خصلت د تميز

لسم - خصلت د عدل د انصاف

يوولسم - خصلت د توكل

ديارلسم - خصلت د خوف و د رجا

خوارلسم - خصلت د ملک د انتظام

پنځلسم - خصلت د همت

شپاړلسم - خصلت د حلم

اوولسم - خصلت د غیرت

اتلسم - خصلت د عزم و احتیاط

نولسم - خصلت د طاعت د ورع

شلم - خصلت د استغفار^(۱)

خوشال بابا د یو سیاستوال لپاره پورتنی هنرونه او خصلتونه لازم بولي. د دې هنرونو او خصلتونو په واسطه له ځاني ژونده نیولې بیا تر ټولنیز او هېوادني ژوند پورې ټولې چارې سمبالېږي. د خوشال په نظریو واکمن یا سیاستوال باید پر دیني او دنیایي علومو دواړو پوه وي، چې د ملک د انتظام چارې سمبال کړي، که چېرې یو سیاستوال یوازې په دیني علومو پوه وي، نو د ملک ژوندنیو چارو ته به یې پام راکم شي او د ټولنې اقتصادي او د ژوند نور ډګرونه به وده ونه کړای شي او که چېرې یوازې دنیایي علوم یې زده وي، نو ټولنه به له دینه لرې شي او اخروي نړۍ ته به یې زیان ورسې، لنډه دا چې حاکم باید د ټولنې د ښه نظام لپاره دا دواړه علوم یاد کړي. د خوشال په نظر هغه چې ظاهري او باطني سیاست یا دیني او دنیایي علوم یې زده کړي

^(۱) د خوشال خټک دستارنامه، کابل چاپ، ۱۳۴۵ ل کال.

دي، هغه د اسلام د څلورو خليفه گانو په شان دي: ((هر چې ظاهري او باطني دواړه لري هغه په سیرت دي د خلفای اربعه رضوان الله عليهم اجمعين)).

خوشال بابا وايي، چې يو ملک د حاکم په سياست ودان دی، که چېرې سياست کمزوری وي او حاکم ناپوه وي، ملک خپله د کمزوری خواته ځي او گډوډي رامنځته کېږي:

چې خالي شي د حاکم له سياسته
هغه ملک په بلا ياد شي

خوشال خان د يو ملک د مشر لپاره دا تدابير لازم گڼي، چې د ملک اقتصاد ته پام وکړي، پر خپل پوځ لاس راکارې او خلک له اقتصادي پلوه ښه وساتي، که چېرې داسې ونه شي، نو ملک کې به گډوډي راشي، پوځ به يې متلاشي او تیت و پرک شي، نو ځکه خو وايي:

هر بادشاه چې خزانه ورڅخه نه وي

عاقبت ورڅخه تار په تار لښکر دی

خوشال بابا د يو ملت يووالی او پيوستون د دولت د بقا ضامن بولي او کله چې نفاق رامنځته کېږي هغه سره بيا غربت او بدمرغي په خپله راځي.

دولتوننه چې د خلکو په اتفاق دی
هغه به خوار شي چې په کې نفاق دی
دوه زړونه چې يو شي غره به هم پاره پاره کا
خار تريگانگی چې نعمتونه راښکاره کا

خوشال خان دغه راز د يو مشر او سردار لپاره ځينې شرايط هم
ټاکلي چې علم، دين او مېړنتوب هم په کې راځي ، خوشال بابا د
يو قومي مشر او خان لپاره يو لړ نورې ځانگړنې هم ټاکلي ، هغه
وايي چې خان بايد د سيم و زړ پروا ونه لري او يوازې د شرم و
ننگ په فکر کې وي:

خاني کار د هر چا نه دی د هغه دی
چې صرفه يې نه په زړ وي نه په سر
يکباره يې په نظر کې شرم ننگ وي
د دنيا په سود و زيان نه دی خبر

همدا صفت بيا د يو سردار او د هېواد د مشر لپاره هم غوره
بولي:

سردار هغه دی چې شرم ننگ لري
مدام د شرم توره تر څنگ لري
صرفه په زړ نه کا صرفه په سر نه کا

چې دشمنان وي له هغو جنگ لري.

چې صرفه کاندې په سر
يا صرفه کاندې په زر
نه به خان نه به سلطان شي
نه به خپل کاندې کشور
چې په خان مړنۍ نه وي
مړتوب نه کالبنکر

ددې ترڅنگ خوشال بابا د سردارۍ لپاره د يولې نورو ځانگړنو
يادونه هم کوي:

سردار د عفوي د کرم څښتن
د جنگ تر کاره په اشتي مين بڼه دی
ډېر هنرونه د مرد داری دي
چې واړه تېر شي تېر مېرهن بڼه دی

سرداري لره بويه دا درې توکــه
يو همت دويمه توره بل اخلاق

خوشال، د حاکم يا سلطان لپاره نور ډېر ډېر هنرونه هم
لازم او ضرور بولي، وايي:

د مارکه نه وي په تن کې زهر
سردار که نه لري خنجر د قهر
دا دواړه توکه زما په پوهه
نه یاد په کلي وي نه یاد په بڼهر^(۱)

د سیاست او مشرتوب په باب د بابا په کلام کې ډېرې نورې
زیاتې څرگندونې هم شته، خو موږ دلته یوازې پر همدې لنډیز
بسنه کوو.

^(۱) گل پاچا الفت، ننگیالی پښتون، پښتو ټولنه، ۱۳۴۵ل کال، ۲۱ مخ.

لیکگر (خطاط) خوشال

خوشال بابا د خپلو گڼو کمالونو ترڅنگ یو ډېر ښه لیکگر (خطاط) هم و. خط د هغه وخت په هنرونو کې یو مهم هنر گڼل کېده. خوشال نه یوازې یو ښه خطاط و، بلکې د خط هنر پر ارزښت او ماهیت هم ډېر ښه پوهېده. خوشال د یو سیاستوال او سیاستپوه لپاره هم د خط او خطاطۍ هنر زده کول، لازم گڼل، نو ځکه خويي د (دستار سړي) لپاره په شلو هنرونو او شلو خصلتونو کې د خطاطۍ هنر په درېیمه کټگوري کې راوړی او وایي: ((درېیم هنر د خط چې داخل د کسب کمال دی)).

خوشال بابا په دستارنامه کې د خط تعریف، ارزښت او د خطاطۍ فن په باب په زړه پورې او ژوره لیکنه کړې ده. د لیک ارزښت یې په دې شان څرگند کړی چې آن ډېرو ژبپوهان به هم ورته گوته په غاښ شي، هغه وایي: ((علم او خط سره لازم او ملزوم دي. علم په مثال وحشي خط یې لکه کمند چې وحشي دی، پرې قید شي. دا هومره کتابونه به نه وو که خط نه وی، په حساب، په کتاب په سیاق به څوک پوهېدل که خط نه وی، د جهان کار سره ټول په خط دی، لوی هنر دی، منزلت، مرتبت یې

هم ډېر دی، قدر قیمت یې تر حساب تېر دی، که یې دولتمند زده
 کا زېب و زینت دی، که یې دروېش زده کا د دروېش دولت دی.
 الحق خو چې څوک وايي دا هنر لایق د هغه تعریف دی، کار یې
 پټ نه دی څرگند دی، ولې حیف دا چې د هر چا په مصاحبت تن
 ورکا، لار نه گوري، هر څوک یې چې په لاس واخلي، نور د هغه
 شي، د هر چا یار دی:

درسته ښه یې ته دلداره یوه چار دې ده یکباره
 چې و تا و ته نږدې شي نوره یې د هغه یاره

کور دده ودان شه، چې دده دمخه څه وړانې ودانۍ په جهان
 شي، په هر چا چې دی دا تور مخ برابر کا، کیمیا گردی، سیسن
 یې زر کا. بې کامه وي هزار کامراني ورکا، د ډېرو په سرتاج
 کېږدي، د ډېرو خاورې په سر کا، په دا سبب چې دوزبان دی. د
 جهان سرگرداني په ده، هر زمان یې سر په تېره تبغ واهه شي،
 چار پخپل سرکا، مراد و نامرادانو ورکا، ځان گداز رفیق نواز
 دی. جوانمردي ډېره، وفا یې تر حده تېره ده. درېغه چې د نا اهلو
 په لاس کې نه وی، په لاس د اهلو وی، دده د سر بلا په بد ذاتو په
 سفلو و په سهلو وی.^(۱)

^(۱) خوشال خټک، دستار نامه، پښتو ټولنه، ۱۳۴۵ ل کال، ۱۸-۱۹ مخونه.

خوشال په دستارنامه کې د خط هنر د ارزښت د څرگندولو په ترڅ کې د هغه د زده کولو لارې چارې هم په ګوته کوي او زده کوونکو ته یې د زده کړې لارې ښيي. وايي:

((زده کول د خط موقوف د کاتب په تعلیم دی، پخپل طور چې ښه خط ګوري، کښې طبیعي باله. دا هم کښل زده کا اما شنیده کی بود مانند دیده- چې کاتب خوش نویس ورته د خط قواعد ښيي اصلاح ورکوي هغه خط په قواعد زده شي او زر زده شي خوش نویسي هم هغه باله شي چې خط د استاد زده کا.

د قلم سازول برابر د کتې ګوتې تر بند تراشه بویه، شکاف دې برابر وي چې یو اړخ بل یې نری پېر نه وي، د مشق قلم خو پېر وي هومره ښه وي په محرف قلم زر خوش نویس شي.

محرف و نوک دار قلم و ته وايي. د خط مراد په مړوند دی چې مړوند قوت وشي، نور ګوتې په قلم و جوړېږي. د مړوند قوت بې غټه قلم نه شي چې قلم لک وي، ځینې حرف ورځنې و وځي قوت د مړوند کېږي. که مشق وور ډېر حرف وي دې کټه لکه کټه ګوته هسې وي.

مشق په تخته بدفتین بویه. که په د نري قلم ډېر کښې خوش نویس به نه شي که په غټ قلم لږ کښې خوش نویس به شي، قلم چې روغ کا په نقطه دې وازمېي، که نقطه ترې ښه پرېوته او که نه بیا دې قط کا.

قلم تراش د قلم ډېره تېره بويه، هاله به ښه روغ شي ښه په قط شي نقطه به ترې ښه پرېوزي، دا کار واره په چاره تعلق لري.^(۱)

همداسې د سپاهي د جوړولو لپاره هم لارښوونې کوي. خوشال بابا نه يوازې د خط د هنر يو لارښود او خطاط و، بلکه د يو ځانگړي خط موسس هم و، چې زنځيري نومېده، دا يو ډول ځانگړی ليک دی چې خپله د دوی د کورنۍ ترمنځ کارېده او ښه يې داسې وه چې د تورو يو سر له بل سره نښلېده او همداسې زنځيري شکل يې نيوه، نو ځکه يې زنځيري باله. خوشال بابا د ((زنځيري)) په نامه يو اثر هم لري چې د حبيب الله رفيع په زيار خپور شوی دی.

د خوشال د فکر او ژوندانه د پورتنیو اړخونو ترڅنگ، چې موږ ورته اشاره وکړه، سياستوال خوشال، تېرپوه خوشال، ښکاري خوشال، اسلامپوه خوشال، ارواپوه خوشال، مارشال خوشال، ښوونپوه خوشال او داسې نور عنوانونه چې هر يو د بابا د ژوند او فکريو برخه رانغاړي هم د زياتې شننې او څېړنې وړ و، خو لکه څنگه چې د مخه مويادونه کړې، بابا يو څو اړخيز شخصيت اود علم يو داسې بحر دی، چې هر څومره پکې مزل وکړو، بيا يې هم پای ته نه شو رسېدلای، ځکه خو مو پورتنیو څو برخو ته په لنډيز سره په اجمالي ډول اشاره وکړه.

^(۱) خوشال خان خټک، دستارنامه، پښتو ټولنه، ۱۳۴۵ل کال، ۲۰-۲۱ مخونه

خلورم خپرکی

پر خوشال بابا ځانگړي ليکل شوي

کتابونه

خوشال بابا د نړۍ داسې يو ستر عظيم او لوی شاعر، عالم، انديال، مبارز او ځوان ځيرز شخصيت و، چې که هر اړخ يې په ځانگړي او جلا ډول وڅېړل شي، نو په خپله يو بېل شخصيت، يو بل خوشال او له نورو نه يو بېل او متمايز خوشال مو تر سترگو کېږي. خوشال يو داسې قوم او ملت ته منسوب شخصيت دی، چې نه په کې د ليک لوست کچه ډېره لوړه ده، نه د څېړنيو رسنيو له مخې د نورو د سيالۍ جوگه دی، نه يې ژبه د نړيوالو ژبو په کتار کې ودرول شوې ده، آن تردې چې په خپل ټاټوبي کې هم د خپلې ژبې له نعمت څخه بې برخې دی.

د نالوستۍ په وجه د ملت د ډېرو وگړو ذهني اړيکي د هغې له وياړلې ماضي سره غوڅ شوي دي. پردې تنگسيا سربېره پردې فرهنگي يرغل لابل لامل دی چې، ان د لوستي پارکي پر ذهن يې هم د پردیپالنې سيوري خپور کړی دی.

خو ددې ټولو لاملونو، تنگسټياوو او نيمگړتياوو سره سره خپله د پښتنو افغانانو او پرديو له خوا پر خوشال بابا په لسگونو مستقل اثار او اټکل تر (۲۰۰۰) عنوانو پورې بېلابېلې ليکنې خپرې شوې دي. د لروبرو افغانانو هېڅ يوه داسې خپرونه او چاپخانه به نه وي چې په هغې کې دې د بابا يادون نه وي راغلي. اکثره هغو بهرنيو خپرونو چې پر افغانستان يا افغانانو يې ليکنې کړي، ضروري يې د لوی خان يادونه هم کړې او د هغه له افکارو او اشعارو څخه اغېزمن شوي هم دي، يو شمېر بهرنيو ختيځپوهانو او نورو ليکوالو د بابا پر اندوژوند ډېرې په زړه پورې ليکنې کړي او مستقل اثار يې هم خپاره کړي دي، ځينود خپلې ماسترۍ او ډاکترۍ تيزسونه هم د بابا پر ژوند او اثارو ليکلي دي. لنډه دا چې د بابا پر ژوند اثارو او شخصيت باندې د ټولو شويو ليکنو شمېر څو زرو عنوانو ته رسېږي، چې د هغو په باب تراوسه پورې د خوشال بابا څو کتابينودونه جوړ شوي او نورو ته هم اړتيا ده، خو موږ دلته يوازې هغه اثار معرفي کوو چې د بابا د ژوند، شخصيت او اثارو په باب ليکل شوي او په مستقل ډول چاپ شوي دي، په دې اثارو کې يا د اثر ټوله برخه د بابا اندوژوند ته ځانگړې شوې يا يې يوه برخه د هغه پر اند وژند متمرکزه ده او بله برخه يې خپله د بابا کلام دی. لکه په انگريزي ژبه د بابا ژباړل شوي شعرونه او بيا پر هغو تبصرې او شننې او

بيا د هغه پېژندنه. موږ دلته همدغه ډول مستقل او يا نيمه مستقل اثار معرفي کوو:

۱- خوشال خان خټک څه وايي؟

دا کتاب د استاد عبدالروف بېنوا له خوا لومړی ځل په هندوستان کې چاپ شوی دی. پر ۱۹۵۰ م کال، په کابل کې د پښتو ټولنې له خوا بيا چاپ شو. کتاب ۱۵۸ مخونه لري او د خوشال د فکر و فن پر بېلابېلو اړخونو په کې بحث شوی دی.

۲- خوشال خان خټک او څو نور فرهنگيالي خټک:

د سر محقق عبدالله بختاني خدمتگار له خوا ليکل شوی. د خوشال بابا پر معرفي سربېره يې يو شمېر نور خټک شاعران او ليکوال هم معرفي کړي دي. دا کتاب (۳۷۲) مخه لري، خو تراوسه چاپ شوی نه دی.

۳- منتخبات خوشال خټک:

دا کتاب د سيد انور الحق له خوا ترتيب شوی او د خوشال بابا د کلام غورچاڼ په کې شوی دی، ددې کتاب اردو ترجمه هم شوې ده او په جلا ډول چاپ شوې ده. دا کتاب ۳۲۱ مخه لري او پر ۱۹۵۲ م کال د پېښور پښتو اکيډمۍ له خوا چاپ شوی دی. په کتاب کې د بابا له کلام نه علاوه د هغه د ژوند حالات هم بيان شوي دي.

۴- د توري او قلم خاوند:

دا کتاب محمد نواز خټک ترتيب کړی، په دې کتاب کې ټول هغه مضامين راټول شوي چې د خان عليان مکان (خوشال بابا) پر زیارت باندې د یوې لويې او درنې غونډې په ترڅ کې اورول شوي وو. دا کتاب اداره اشاعت سرحد پېښور پر ۱۹۶۱م کال چاپ کړی دی. کتاب ټول (۱۸۰) مخه لري.

۵- خوشال او پسرلی:

د خوشال بابا د پسرلنيو شعرونو يو غورچاڼ دی، چې پر ۱۹۵۸م کال په کابل کې د پښتون غږ مجلې له خوا په ۳۲ مخونو کې چاپ شوی او غ. نوري پرې يوه سريزه کښلې ده.

۶- ننگيالي پښتون:

پر ۱۹۶۲م کال په کابل کې د بابا په باب يو نړيوال سيمينار جوړ شوی و، د دې سيمينار مقالې د (ننگيالي پښتون) په نامه په ۳۳۰ مخونو کې د يوه ځانگړي کتاب په بڼه چاپ شوې دي.

۷- توريالي پښتون:

دا هم په کابل کې د بابا په باب پر ۱۹۷۱م کال د شوي سيمينار د ليکنو ټولگه ده، چې په کتابي بڼه په ۲۸۸ مخونو کې په کابل کې چاپ شوې ده.

۸- د خوشال خان خټک یو شعر:

په هرڅه کې ننداره د هغه مخ کړم
چې له ډېرې پیداییه نه ناپدید شو

د بابا پر همدې یوه بیت باندې حمزه شینواري یو تحلیلي کتاب لیکلی او پر ۱۹۷۱م کال په لاهور کې د شاهین چاپخونې له خوا چاپ شوی دی، چې ۱۸۴ مخه لري.

۹- ارمغان خوشال:

میا سیدرسول رسا دا کتاب ترتیب کړی، د خوشال بابا د کلام انتخاب دی چې غزلې، قصیدې، رباعیات، قطعې، بازنامه، سواتنامه، فضلنامه او نور په کې شامل دي، دا کتاب پر ۱۹۲۴م کال په پېښور کې د یونیورسټي بک ایجنسي له خوا چاپ شوی دی. (۱۰۳۳) مخه لري او د مرحوم رسا ۱۴۴ مخه سریزه هم ورسره مله ده.

۱۰- ملي قهرمان:

استاد گل پاچا الفت ترتیب کړی او پر ۱۹۲۵م کال په کابل کې د پوهنې په چاپخونه کې چاپ شوی دی. (۱۱۴) مخه لري په کتاب کې لومړی د خوشال بابا په باب د بېلابېلو پوهانو نظریې راټولې شوي، ورپسې د خوشال بابا پر نظریاتو (عشق، چلند او

ښکار پوهنه) بحث شوی او هم د هغه د کلام بېلگې راوړل شوي دي.

۱۱- خوشال خان خټک او دده ادبي مکتب:

دا کتاب دوکتور عارف عثمانوف ترتیب کړی او پر ۱۹۸۲م کال په دولتي چاپخونه کې د افغانستان د علومو اکاډمۍ له خوا چاپ شوی دی. (۲۱۴) مخونه لري، کتاب درې څپرکي لري په لومړي څپرکي کې یې د شپاړلسمې او اولسمې پېړۍ د پښتو ادب تاریخ جاج اخیستل شوی، په دویم څپرکي کې د خټکو د اصل، نسب، قبیلې د خوشال ژوند دود او د خوشال د فن په هکله خبرې شوي دي. په درېیم څپرکي کې د خوشال د ادبي ښوونځي او د کتاب د اخځونو یادونه راغلې ده.

۱۲- پښتو - خوشال نمبر:

دا د هغه سیمینار د لیکنو او نظمونو ټولگه ده، چې پر ۱۹۷۱م کال د پښتو اکاډمۍ پېښور له خوا شوی و، دا ټولگه ۸۸ مخه لري.

۱۳- خوشال شناسي:

دا هم د لیکنو یوه ټولگه ده، چې د تاج سعید او زیتون بانو له خوا پر ۱۹۸۰م کال په کتابي بڼه ترتیب شوې او په ۱۵۹ مخونو کې په شاهین برقي پریس کې چاپ شوې ده.

۱۴- خوشال کیست:

دا کتاب مېرمن معصومه عصمتي وردگ ليکلی او په هغه کې يې د بابا د ژوند او اثارو په باب معلومات وړاندې کړي، دا کتاب په کابل کې چاپ شوی دی.

۱۵- پښتو - خوشال نمبر:

دا د خوشال په باب د بېلابېلو ليکنو او نظمونو يوه لويه ټولگه ده چې د پښتو مجلې د ۱۹۸۰م کال په مارچ- می گڼه کې د خوشال بابا د درې سووم تلين په درناوي، د پښتو اکيډمۍ پېښور له خوا په ۴۰۷ مخونو کې چاپ شوې ده.

۱۶- خوشال ريويو:

دا د خوشال رسيرچ سيل درې مياشتنۍ گڼه ده، چې د خوشال د فکر و فن په باب ليکنې په کې چاپېږي، په لومړۍ گڼه کې يې څلور گڼې رانغاړل شوي او په ۲۷۱ مخونو کې چاپ شوې ده.

۱۷- خوشال ريويو:

د خوشال ريويو دويمه گڼه کې هم دوه گڼې راغلي دي. دا گڼه پر ۱۹۸۵م کال چاپ شوې او ۱۷۹ مخه لري.

۱۸- خوشال ريويو:

د خوشال ريويو درېيمه گڼه کې دوه گڼې رانغاړل شوي او پر ۱۹۸۵م کال چاپ شوې دي، (۲۲۳) مخه لري.

۱۹- خوشال او جماليات:

د ډاکټر اقبال نسيم خټک اثر دی چې پر ۱۹۸۳م کال ليکل شوی دی، (۴۷۷) مخه لري. ډاکټر اقبال نسيم خټک ته په دې اثر د (پي ايچ ډي) ډگري ورکړل شوې ده. دا ليکنه دوه برخې لري، په لومړۍ برخه کې د جمالياتو بنيادي مباحث او د جمال (بنکلا) په باب د خوشال د تصور په اړه معلومات وړاندې شوي دي، په دويمه برخه کې د خوشال د فن او نظريې او د هغه په کلام کې د شعري محاسنو په باب خبرې شوي دي.

۲۰- خوشال خان خټک او د هغه د کورنۍ علمي او

ادبي خدمات:

شاه جهان دا اثر د ۱۹۸۳م کال په بهير کې بشپړ کړی، (۳۰۷) مخه لري، خو تراوسه چاپ شوی نه دی.

۲۱- خوشال خان خټک بابای پشتو شاعري:

شاه جهان دا اثر ترتيب کړی او د خوشال ريسرچ سيل له خوا پر ۱۹۸۵م کال چاپ شوی دی. (۱۲۳) مخه لري، په دې کتاب کې د خوشال د ژوند او فن په باب معلومات راغلي دي.

۲۲- بناغلی پښتون:

دا د هغو ليکنو او منظومو پېرزوينو ټولگه ده، چې د نونېسار ادبي جرگې د ۱۹۳۸م کال د جون پر مياشت د خوشال بابا د ياد

ورځې په مناسبت اورول شوې وې او بيا د نواز خټک په هڅه او ترتيب د ۱۹۳۸م کال د اگست پر مياشت چاپ شوې ده، دا کتاب ۸۰ مخه لري.

۲۳- اباسين خوشال نمبر:

د اباسين مجلې د ۱۹۸۷م کال اپريل- می گڼه د خوشال بابا په باب ليکل شويو مقالو او ليکنو ته ځانگړې شوې، د ۲۱ تنو ليکوالو ليکنې او منظومې بېلگې په کې راغلي او په ۸۸ مخونو کې چاپ شوې ده.

۲۴- خوشال خان خټک د مطبوعاتو په هنداره کې:

په دوو ټوکو کې پر ۱۳۵۸ل کال د کابل پوهنتون له خوا خپور شوی، په دې اثر کې هغه کتابونه او ليکنې معرفي شوي چې د بابا په اړه ليکل شوي دي. د خوشال بابا د کتابسودنو په لړ کې دا ډېر مهم کتاب دی، په لومړي ټوک کې يې چې ۲۱۲ مخه لري د خوشال په باب (۲۸۲) عنوانه مقالې او په دويم کې چې ۲۰۴ مخه لري، ۱۲۳ عنوانه مقالې او ځينې ځانگړي کتابونه معرفي شوي دي.

۲۵- گام پر گام له خوشال سره:

د استاد محمد اصف صميم يو څېړنيز او تحليلي اثر دی چې د خوشال بابا پر ژوند ژوره څېړنه کوي، دا کتاب پر ۱۳۷۸ل کال د افغانستان د کلتوري ودې ټولنې- جرمني له خوا په پېښور کې

په ۱۲۰ مخونو کې د یو زر ټوکو په شمېر چاپ شوی دی. په دې کتاب کې خوشال او کتابونه، خوشال او شاعران، خوشال د ژبې ټوپک، خوشال او قرآن، گام پر گام له خوشال سره او یو شمېر نور مسایل خپرل شوي دي.

۲۲- خوشال خان د مغلو په دربار او د ادب په ډگر کې:

دا د شیریندل گردیوال مونیوگراف دی، چې په دې کې د خوشال لنډه پېژندنه له مغلو سره اړیکې او ادبي کارنامې خپرل شوي دي. دا اثر پر ۱۳۵۲ ل کال لیکل شوی، خو تر اوسه لا چاپ شوی نه دی.

۲۷- خوشال خان خټک:

دا کتاب دوست محمد کامل مومند د خان پر ژوند او کلام، پر (۱۹۵۱) م کال په اردو ژبه لیکلی دی. (۴۱۲) مخونه لري او (اداره اشاعت سرحد) پېښور، چاپ کړی دی.

۲۸- خوشال خان اور اقبال:

دا کتاب عبدالصمد خان په اردو ژبه لیکلی، د بابا پښتو اشعار هم ورسره مله دي. پر ۱۹۴۰ م کال د پېښور منظور عام پریس کتابتون چاپ کړی دی، (۳۷۲) مخونه لري. لیکوال په کې ددې دواړو شاعرانو پرتله کړې ده.

۲۹- تعلیمات خوشال:

په دې نامه، مير عبدالصمد خان يو کتاب په اردو ژبه کې ليکلی دی، دا کتاب د عکاس پرنټرز پېښور له خوا پر ۱۹۷۸م کال چاپ شوی دی، (۹۴) مخونه لري او د خوشال خان د کلام پر ځينو اړخونو په کې خپرېدنه شوې ده.

۳۰- خوشال خټک کا مختصر تعارف:

دا کتاب پروفیسور پرېشان خټک په اردو ژبه ليکلی دی. د ۱۹۸۰م کال د مارچ پر میاشت د اباسین آرټ کونسل پېښور له خوا چاپ شوی دی، دې کتاب کې د خوشال پرفکر و فن خبرې شوي دي.

۳۱- پښتنو کا عظیم شاعر خوشال خان خټک:

دغه کتاب پروفیسور نعیم تقوي په اردو ژبه ليکلی دی. (۱۹۲) مخه لري او پر ۱۹۸۱م کال په تجارتي پریس ناظم اباد کراچی کې چاپ شوی دی. په دې کتاب کې د خوشال د ژوند و فن په باب خبرې شوي دي.

۳۲- پښتون کون؟

بناغلي پروفیسور پرېشان خټک ليکلی او پر ۱۹۸۴م کال د خوشال ریسرچ سيل له خوا چاپ شوی دی. ټول ۲۲۰ مخه لري او په اردو ژبه يې ليکلی دی، په دې اثر کې د پښتنو د اصل و نسل په باب د بېلابېلو نظریو جاج اخیستل شوی او بیا د خوشال د ژوند په باب تفصیلي خبرې شوي دي.

۳۳- خوشالنامه:

دا دهغه سيمينار د ليکنو او نظمونو جونگ دی، چې پر ۱۹۸۰م کال د خوشال بابا درې سووم تلين په درناوي په اباسين اړت کونسل کې جوړ شوی و، د امقالي په اردو ژبه دي، دا کتاب پروفیسور پرېشان خټک او خاطر غزنوي ترتيب کړی او ۲۸۰ مخه لري.

۳۴- د خوشال د کلام انگرېزي ژباړه:

ميجر راورتي د خوشال بابا سل غزلونه او نظمونه په انگرېزي ژبه ژباړلي او خپاره کړي دي او تبصره يې پرې کړې ده.

۳۵- د خوشال خټک شعرونه:

اولف کيرو او يولن هاول د پويمزاف د خوشال خټک په نوم په انگرېزي ژبه د خان د شپږويشتو غزلونو ژباړه کړې ده او خپل نظر يې پرې ليکلی دی، دا کتاب ۹۸ مخه لري او پښتو اکيډمي پېښور پوهنتون له خوا پر ۱۹۶۳م کال چاپ شوی دی.

۳۶- دوست محمد کامل، اولف کيرو او يولن هاول

د پويمزاف په شريک کوشش په انگرېزي ژبه يو اثر ليکلی، دې اثر کې د پويمزاف د خوشال خان خټک په باب خپله اختلافي خپښه وړاندې کړې ده، دا کتاب پر ۱۹۶۸م کال چاپ شوی، ۱۵۷

مخه لري، د کتاب په سريزه کې د خوشال بابا پر ژوند و فن خبرې شوي دي.

۳۷- په ډنمارکي ژبه د خوشال بابا شعرونه:

د ډنمارک پادري جنيزانوالد سن د بابا اته ويشت غزلونه او نظمونه په ډنمارکي ژبه ژباړلي او د يو کتاب په بڼه يې خپاره کړي دي.

۳۸- په انگرېزي ژبه د خوشالخان خټک د کلام انتخاب دی چې غزلونه، قصيدې او نور په کې شامل دي، د سي-ای بډلف له خوا په انگرېزي ژبه ژباړل شوي او د استيفين او زامنو په اهتمام يې پر ۱۸۹۰م کال په ۷۴ مخونو کې چاپ شوي دي.

۳۹- لایف اینډ ورکس اف خوشالخان خټک (د خوشالخان ژوند او مبارزه):

دا يوه څېړنيزه ليکنه ده، چې د لاهور مېرمن خديجه فيروزالدين د خوشال پر ژوند و فن، د ۱۹۴۰م کال په شاوخوا کې ليکلې ده او بيا يې وروسته پرې له پنجاب پوهنتون څخه د دوکتورا درجه ترلاسه کړې ده.

دا ليکنه په انگرېزي ژبه شوې وه، (۴۴۲) مخه لري، لومړنۍ برخه د خوشال له قوم او قبيلې، ژوند او جگړو او مړينې سره اړه لري او دويمه برخه يې د خوشال له اثارو او فن سره، دا ليکنه

چاپ شوې نه ده، خو د خپل لومړيتوب او څرنگوالي له مخې
ډېره ارزښتناکه ده. داسې ويل کېږي چې علامه اقبال مېرمن
خديجې ته ددې ليکنې سپارښتنه کړې وه.

پایله

څرنگه چې خوشال بابا یو عظیم او هراړخیز شخصیت دی او دده ژوند او اند د هراړخ خپړنه ډېر کار و زیارت ته اړتیا لري، په لنډو خپرونو کې د هغه د ټول ژوند او فکر خپرل خورا گران کار دی. ما چې کله د بابا د اندو ژوند پر خپړنې پیل وکړ، نو دا راته لا زیاته څرگنده شوه، چې بابا د پوهې او هنر یو بحر دی، لیکوال یوازې دومره کولای شي چې ددې بحر پر یوې خوا یا یوې خپې خبرې وکړي او د زیاتو موضوعگانو له خپړنې او شننې تېر شي، هغه څه چې په دې اثر کې ما انتخاب کړي وو، هغه مې هم په لنډ او اجمالي ډول وڅېړل، ځکه ددې هرې موضوع پوره څېړل د یو ځانگړي اثر د لیکلو غوښتنه کوي. زما په دې لیکنه او هڅه کې به ډېرې نیمگړتیاوې وي او د بابا حق به مې نه وي ادا کړی. خو زما دا لیکنه لږ تر لږه د بابا له اند و ژوند سره د یوې ژورې مینې نښه او د خوشالپوهنې په برخه کې د نورو خپرونو او پلټنو لپاره یوه هڅه او هیله ده.

خدای (ج) دې وکړي هغه څوک چې دا اثر لولي، د خوشال بابا په باب د معلوماتو په برخه کې ورته ګټور تمام شي.

په درناوي

پوهنیار محمد اسمعیل یون

۱۳۸۰ ل کال، کابل

اخځليک

- ۱- الفت، گل پاچا، ننګيالی پښتون، پښتو ټولنه ۱۳۴۵ ل کال.
- ۲- انوارالحق، پښتو مجله، مارچ-می ګڼه پېښور ۱۹۸۰ م کال.
- ۳- تسنیم ګلاب، پښتو مجله پېښور، ۱۹۸۰ م کال د مارچ-می ګڼه.
- ۴- خټک، خوشال خان، کلیات، لومړی ټوک د علومو اکاډمي ۱۳۵۸ ل کال.
- ۵- خټک خوشال خان، دستار نامه، پښتو ټولنه ۱۳۴۵ ل کال.
- ۶- خټک، اقبال نسیم، اباسین مجله پېښور ۱۹۷۸ م کال اپریل-می ګڼه.
- ۷- روهي محمد صديق، د خوشال کلیات، لومړی ټوک د افغانستان د علومو اکاډمي ۱۳۵۸ ل کال.
- ۸- رښتین، صديق الله، د خوشال خټک طب نامه، پښتو ټولنه، ۱۳۴۵ ل کال.
- ۹= رفیع حبیب الله، نسب نامه د خوشال خان خټک او افضل خان، لاهور ۱۳۸۰ ل کال.
- ۱۰- رفیع، حبیب الله، د خوشال خان خټک خټک نامه، لاهور ۱۳۸۰ ل کال.
- ۱۱- رفیع، حبیب الله، د خوشال خان خټک وصیت نامه، لاهور ۱۳۸۰ ل کال.
- ۱۲- رفیع، حبیب الله، د خوشال خان خټک هند کوه نامه، لاهور ۱۳۸۰ ل کال.
- ۱۳- رسا، سید رسول، ارمغان خوشال پېښور، ۱۹۲۴ م کال.
- ۱۴- شینواری، حمزه، ننګيالی پښتون، پښتو ټولنه ۱۳۴۵ ل کال.
- ۱۵- صمیم، محمد اصف، ګام پر ګام له خوشال سره، د افغانستان د کلتوري ودې ټولنه -جرمني، پېښور ۱۳۷۸ ل کال.
- ۱۶- عثمانوف، عارف، ننګيالی پښتون، پښتو ټولنه ۱۳۴۵ ل کال.

د محمد اسماعيل يون لنډه پېژندنه



محمد اسماعيل
يـون د حاجي
محمد خان زوى پر
۱۳۴۲ل كال، د
لغمان ولايت د
الينگار ولسوالۍ
دنيازيو په يوې
روښنفكرې
كورنۍ كې
زېږېدلى دى.

لومړنۍ زده كړې يې د الينگار ولسوالۍ د سلينگار په لومړني
ښوونځي كې سرته رسولي دي، تر هغه وروسته كابل ته راغى او په
خوشال خان لېسه كې شامل شو. پر ۱۳۲۲ل كال له نوموړې لېسې
څخه په دويم نومره بريالى او پر ۱۳۲۷ل كال د كابل پوهنتون د ژبو او
ادبياتو پوهنځي د پښتو څانگې محصل شو. پر ۱۳۷۰ل كال له
نوموړې څانگې څخه اول نومره بريالى او پر همدې كال بېرته
د پښتو څانگې د كدر غړى شو. پر ۱۳۸۵ل كال په نوموړې څانگه

کې د ماسترۍ دوره پیل شوه، یون په ډېر ښه او بريالي ډول دا دوره پایته ورسوله.

محمد اسمعیل یون له ۱۳۷۰ ل کال څخه بیا تر ننه پورې د کابل پوهنتون د ژبو او ادبیاتو پوهنځي تدریسي غړی او د (پوهندوی) علمي پورې ته رسېدلی دی، پر استادۍ سربېره، استاد یون د ((کابل پوهنتون))، ((هیلې)) او ((شمشاد)) مجلو د چلوونکي دنده هم په ښه ډول ترسره کړې ده. په پېښور کې د چاپېدونکې ((معارف)) مجلې کتونکی غړی هم و. همدارنگه دیو شمېر نورو چاپي خپرونو هم کار هم پاتې شوی دی.

استاد یون پر ۱۳۸۱ ل کال، په جلال اباد کې بېړنۍ لویې جرگې ته د ختیزو ولایتونو د انتخاباتو د دفتر مشر شو، د دې جرگې لپاره تر ټاکنو وروسته د جرگې غړی، بیاد جرگې د غړو له خوا د بېړنۍ لویې جرگې د لومړي منشي په توګه انتخاب شو. استاد یون په دې جرګه کې تر خپل وروستي وږه خپل ملي او تاریخي مسولیت ادا کړ او د هېواد د ښمنه عناصرو د توطیو مخه یې ونیوله.

تر دې جرگې وروسته، کله چې د افغانستان د اساسي قانون د تدوین بهیر پیل شو، نو استاد یون بیا د دې بهیر لپاره د ختیزو ولایتونو د دارالانشاد دفتر مشر وټاکل شو. په ختیزو ولایتونو کې د اساسي قانون د لویې جرگې لپاره انتخابات هم د همدې دفتر له خوا ترسره شول. استاد یون د اساسي قانون د تصویب په لویه جرګه

کې د نوموړې جرگې د دارالانشاد غړي په توګه خپل فعال رول ادا کړ. ټاکل شوې وه، استاد یون په ختیزو ولایتونو کې د افغانستان د جمهوري ریاست لپاره د عمومي ټاکنو د دفتر مسول شي، خو په کابل کې د لویو جنگسالارانو او ځینو تنظیمي مشرانو له خوا پر حکومت او ملګرو ملتونو د زیات فشار له امله له کاره ګوښه شو. ملګرو ملتونو (UNAMA) استاد یون ته وړاندیز وکړ، چې په کابل کې به تردې لوړه دنده دروسپارو، خو استاد یون ونه منله او خپلې استادی ته یې دوام ورکړ.

درې کاله وروسته یې د ځینو ملګرو په زیات ټینګار او غوښتنه، د جمهوري ریاست د ملي امنیت شورا په دفتر کې د فرهنګي چارو د ریاست دنده ومنله او په کابل پوهنتون کې پر استادی سربېره لا تر اوسه دا دنده پرمخ وړي. استاد یون پر ۱۳۸۵ ل کال د افغانستان او پاکستان د امن ګډې جرگې لپاره د افغانستان له خوا د منشي په توګه غوره شو او دا دنده یې هم په ښه ډول ترسره کړه.

استاد یون د خپلواک لیکوال په توګه په تېرو شلو کلونو کې ګڼ شمېر فرهنګي او ټولنیز خدمتونه ترسره کړي، په ګڼو چاپي، راډیويي او ټلويزیوني مرکو کې یې د واقعیتونو او حقایقو د څرګند بیان له امله د خلکو په زړونو کې ځای نیولی دی. که څه هم ډېر خلک د یون لیکنې، مرکې او نظریات خونبوي، خو یو شمېر داسې خلک هم شته، چې د یون سرسختي مخالفین دي. د هغه ملي او

گټورو نظرياتو ته هم غلط رنگ او تعبير ورکوي، دا ډول اشخاص، چې اکثره يې زورواکي او د سياسي ډلو تپلو غړي او مشران دي، د استاد يون نظريات خپلو شخصي او تنظيمي گټو ته خطر بولي، نو ځکه يې په ټينگه مخالفت کوي. زه د دې شاهد یم، هر کله چې يون کومه ليکنه او مرکه کړې، نو دده پروړاندې يې مثبت او منفي غبرگونونه دواړه راپارولي دي، منفي غبرگونونه اکثره وخت د هغو اشخاصو او ډلو له خوا وي، چې په تېر کړکېچن سياسي بهير کې يې ډېرې نامشروع گټې ترلاسه کړي او ځانونه يې مطرح کړي دي.

مثبت غبرگونونه اکثره د ولس د مشرانو، روښنفکرانو او نورو مخورو له خوا وي، خو استاد يون په دغسې سختو اغزنو او تنگو شرايطو کې بيا هم خپل فرهنگي، سياسي او ټولنيز کار ته دوام ورکوي.

دا اوسنی فرهنگي کار، چې تاسو يې اوس په مسلسل ډول گورئ، دا د تېرو شلو کلونو کارونه دي، چې له تېريو نيم کال راهيسې پرې په منظم ډول کار شوی، او ډل شوي او دادی ستاسو مخې ته ايښودل کېږي، په داسې يو دولتي دفتر کې چې بوختياوې په کې ډېرې وي، د منظم او ستر فرهنگي کار سرته رسول اسانه کار نه دی. استاد يون پر خپلو فرهنگي کارونو سربېره د گڼو فرهنگي ټولنو د غړي، همکار او موسس غړي په توگه هم خپل فرهنگي رول ادا کړی، په پېښور کې

يې د دوو المان مېشتو فرهنگي ټولنو (دافغانستان د کلتوري ودې ټولنې) او (د پښتني فرهنگ د ودې پراختيا ټولنې) د همکار په توگه د بېلابېلو ليکوالو په لسگونو اثار، ايډيټ او چاپ کړي دي دغه راز يې په سلگونو کورنيو مشاعرو، ادبي غونډو او سيمينارونو کې ونډه اخيستې ده، خپله يې هم په لسگونو مشاعرې، سيمينارونه او علمي ورکشاپونه جوړ کړي دي.

سربېره پر دې، په يوزيات شمېر، ملي او نړيوالو کنفرانسونو کې يې په ښه ډول د خپل هېواد استازي کړې ده. دلته به يې د اثارو يادونه وکړو:

اثر

الف- پنځونې:

- | کتاب نوم | څرنگوالی | چاپکال |
|----------------------|------------------|-----------|
| • متکور | لومړۍ شعري ټولگه | دويم ۱۳۸۷ |
| • په اورونو کې سندرې | دويمه شعري ټولگه | دويم ۱۳۸۷ |

ب- راټولونې:

- | | | |
|-------------------------|----------------------------|------------|
| • هيلې | گډه شعري ټولگه | دويم ۱۳۸۷ |
| • نيمگړي ارمانونه | د حيران شعري ټولگه | دويم ۱۳۸۷ |
| • د لوونو فصل | گډه شعري ټولگه | دويم ۱۳۸۷ |
| • د نازو انا ياد | د سيمينار د ليکنو ټولگه | دويم ۱۳۸۷ |
| • استاد الفت نثري کليات | د استاد الفت نثرونه | درېيم ۱۳۸۷ |
| • سيندونه هم مري | د اسحق ننگيال شعري منتخبات | دويم ۱۳۸۷ |

ج- ژباړنې:

- د ټولنپوهنې له نظره: په افغانستان کې د واک جوړښتونه
د پوهنوال روستار تره کې اثر دویم ۱۳۸۷
- د افغانستان فرهنګي میراثونو ته یوه کتنه
د نینسي دوپرې اثر دویم ۱۳۸۷
- په افغانستان کې د جګړې جنایتکارانو محاکمه
د پوهنوال روستار تره کې اثر دویم ۱۳۸۷

د- یونلیکني:

- د اماراتو سفر د اماراتو یونلیک دویم ۱۳۸۷
- که یون دی یون دی د اروپا یونلیک لومړی ۱۳۸۷
- د پنتاګون ترڅنګ د امریکا یونلیک لومړی ۱۳۸۷

ه- څېړنې او شننې:

- د محمد گل خان مومند اند و ژوند ته یوه لنډه کتنه دویم ۱۳۸۷
- استاد زیار د پښتني فرهنګ یو ځلاند ستوری دویم ۱۳۸۷
- د کابل پوهنتون د ادبیاتو پوهنځي پښتو کتابښود دویم ۱۳۸۷
- د افغانستان فرهنګ ته اوبښتي زیانونه دویم ۱۳۸۷
- د پښتو شعر هندسي جوړښت شپږم ۱۳۸۷
- له افغانستانه د مسلکي کادرونو د فرار عوامل دویم ۱۳۸۷
- ساینسي پرمختیاوې دویم ۱۳۸۷
- بېړنۍ لویه جرګه ولسواکي او زورواکي دویم ۱۳۸۷
- انډیال خوشال لومړی ۱۳۸۷
- هیله د خپلو سړیزو په لمن کې لومړی ۱۳۸۷
- کلتوري یون لومړی ۱۳۸۷

- فرهنگي فقر لومړۍ ۱۳۸۷
 - مرکه او مرکې لومړۍ ۱۳۸۷
 - خوشال په خپل ايډيال لومړۍ ۱۳۸۷
 - د کتابونو په وړېمو کې لومړۍ ۱۳۸۷
 - افغانستان په سياسي کړلېچ کې لومړۍ ۱۳۸۷
 - پښتو ليکنی سمون لومړۍ ۱۳۸۷
 - اوسنۍ رسنۍ لومړۍ ۱۳۸۷
 - که نړيوال ماته وخوري؟ لومړۍ ۱۳۸۷
- خدای (ج) دې استاد یون ته ډېر عمر ورکړي او جرئت دې ورته هم
تاند لري، الله (ج) دې دی له هر ډول بدو بلاوو وژغوري، په فرهنگي
کارو زیار کې ورته دنور زغم او اوسېلې هیله لرم.
په درناوي
وفا الرحمن وفا
کابل-افغانستان

də kitābuno pə wagmo ke

(In the breeze of the books)

By:

M. Ismael yoon

دخپرونولې: (۲۷)

ISBN 978-9936-500-26-6



9 789936 500266 >

Get more e-books from www.ketabton.com
Ketabton.com: The Digital Library